

▶ महत्त्वाचे...



जैद पटेल, मुजम्मिल सय्यद यांच्यासह असंख्य कार्यकर्त्यांसह शिवसेनेत प्रवेश
सोलापूर, दि. ३ नोव्हेंबर- शेळगी भागातील सामाजिक कार्यकर्ते जैद पटेल व मुजम्मिल सय्यद यांनी असंख्य कार्यकर्त्यांसोबत माजी मंत्री सिद्धाराम म्हेरे यांच्या प्रमुख उपस्थित व शिवसेना जिल्हाप्रमुख अमोल शिंदे यांच्या अध्यक्षतेखाली शिवसेना पक्षात प्रवेश केला. यावेळी चांद बाबा नगर शेळगी येथे शिवसेना शाखेचे उद्घाटन करण्यात आले. याप्रसंगी उपजिल्हाप्रमुख तुकाराम मस्के, युवा सेना कार्यकारी सदस्य सुजित खुर्द, ओबीसी सेल जिल्हाप्रमुख प्रभाकर गायकवाड, युवानेते माजिद बागवान, यासर सय्यद, अयुब पठाण अनिकेत राठोड, शशिकांत शिंदे, अनिकेत राठोड, वैभव जवळकोटे उपस्थित होते.



होटगी पंचायत समितीसाठी लक्ष्मी व्हनमाने यांना उमेदवारी देण्याची मागणी
सोलापूर, दि. ३ नोव्हेंबर - सोलापूर जिल्हा व दक्षिण सोलापूर तालुका काँग्रेस कमिटीच्या बैठकीत जिल्हा परिषद व पंचायत समितीच्या निवडणुकीत काँग्रेस पक्षाने होटगीचे सामाजिक कार्यकर्ते दक्षिण सोलापूर तालुका युवक काँग्रेसचे कार्यध्यक्ष सचिन व्हनमाने यांच्या मातोश्री धानम्मा व्हसमाने यांना होटगी पंचायत समितीसाठी तिकीट मिळावे अशी मागणी दक्षिण सोलापूर काँग्रेस सेवादल यंग ब्रिगेड तालुका अध्यक्ष मौलाली शेख यांनी जिल्हा अध्यक्ष सातलिंग शटगर व तालुका अध्यक्ष भिमाशंकर जमादार यांच्या कडे केली आहे. यावेळी माजी जिल्हाध्यक्ष बाळासाहेब शेळके, काँग्रेस जिल्हा उपाध्यक्ष अशोक देवकते, काँग्रेसचे ज्येष्ठ नेते जाफरताज पाटील, संजय गायकवाड, राधाकृष्ण पाटील उपस्थित होते.

सिव्हील हॉस्पिटलमधून तीन दुचाकींची चोरी
सोलापूर, दि. ३ नोव्हेंबर- चोरट्यांनी सिव्हील हॉस्पिटलच्या पार्किंगमधून तीन दुचाकी चोरून नेल्या. संतोष पंडीत नरुटे (वय ४६, रा. अरविनी कॉलनी, सोलापूर) यांनी ९ ऑक्टोबर रोजी सायंकाळी सिव्हील हॉस्पिटलम धील बी ब्लॉक समोर त्यांची एमएच १३ सीई २०६२ क्रमांकाची दुचाकी ही हॅन्डल लॉक करून पार्किंगमध्ये पार्क केली होती. ती १५ हजार रुपये किंमतीची दुचाकी चोरट्याने चोरून नेल्याची नोंद सदर बझार पोलिस ठाण्यात गुन्हा दाखल करण्यात आला आहे. हवालदार मुलाणी पुढील तपास करीत आहेत. अनिश देविदास शिंदे (वय २३, रा. पाटील चाळ, बाशी) यांनी ७ ऑगस्ट रोजी सायंकाळी सिव्हील हॉस्पिटल परिसरात एमएच १३ सीडीआर ६१९४ ही दुचाकी हॅन्डल लॉक करून पार्क केली होती. ती ५० हजार रुपये किंमतीची दुचाकी चोरट्याने चोरून नेल्याची नोंद सदर बझार पोलिस ठाण्यात करण्यात आली आहे. पोलिस हवालदार चव्हाण पुढील तपास करीत आहेत. ज्योतीबा सौदागर गुंड (वय ४०, रा. राघवेंद्र अपार्टमेंट, सोलापूर) यांनी १५ ऑक्टोबर २०२५ रोजी सायंकाळी सिव्हील हॉस्पिटलम धील विद्यार्थी उपहारगृहासमोर त्यांची एमएच १२ सीडब्ल्यू ५७९० क्रमांकाची दुचाकी ही हॅन्डल लॉक करून पार्क केली होती. ती १५ हजार रुपये किंमतीची दुचाकी चोरट्याने चोरून नेले. हवालदार पापडे पुढील तपास करीत आहेत.

सराईत गुन्हेगार शकलेश जाधव दोन जिल्ह्यातून दोन वर्षासाठी तडीपार
सोलापूर, दि. ३ नोव्हेंबर - सेटलमेंट फ्री कॉलनी परिसरातील सराईत गुन्हेगार शकलेश जाधव यास पोलिस उपायुक्त विजय कबाडे यांनी सोलापूर व धाराशिव या दोन जिल्ह्यातून दोन वर्षासाठी तडीपार करण्याचे आदेश दिले. तडीपारीच्या आदेशानंतर पोलिसांनी त्यास पुणे येथे सोडले आहे. शकलेश सिद्राम जाधव (वय ३७, रा. सेटलमेंट फ्री कॉलनी नं. ६, सोलापूर) असे तडीपार करण्यात आलेल्या गुन्हेगाराचे नाव आहे. शकलेश जाधव याच्याविरुद्ध सोलापूर शहरातील पोलिस ठाण्यांमध्ये सन २०२३, २०२४ व २०२५ या कालावधीमध्ये गुन्हे दाखल आहेत. जाधव याच्याविरुद्ध सामान्य नागरीकांची फसवणुक करणे, नागरीकांना शिवीगाळ व मारहाण करून दहशत निर्माण करणे, आत्महत्येस प्रवृत्त करणे यासारखे गुन्हे दाखल असल्याने त्याच्या गुन्हेगारी कृत्यांना आळा घालण्यासाठी त्याच्याविरुद्ध तडीपारीची कारवाई करण्याबाबतचा प्रस्ताव सलगर वस्ती पोलिस ठाण्याकडून पोलिस उपायुक्त कबाडे यांच्याकडे पाठविण्यात आला होता. त्यास पोलिस उपायुक्त कबाडे यांनी मंजूरी देत शकलेश जाधव यास सोलापूर व धाराशिव या दोन जिल्ह्यातून दोन वर्षासाठी तडीपार करण्याचे आदेश दिले. तडीपारीच्या आदेशानंतर शकलेश जाधव यास पुणे येथे सोडण्यात आलेले आहे.

जनविकास क्रांती सेना महापालिका निवडणूक लढविणार
सोलापूर, दि. ३ नोव्हेंबर- जनविकास क्रांती सेना या नव्या राजकीय पक्षाची स्थापना करण्यात आली आहे. महाराष्ट्र राज्य निवडणूक आयोगाकडे याची रीतसर नोंदणी करण्यात आली असून त्याचे प्रमाणपत्रही मिळाले आहे, अशी माहिती संस्थापक अध्यक्ष विष्णू कारमपुरी यांनी पत्रकार परिषदेत दिली. शहराच्या विकासासाठी मी सोलापूर व माझे सोलापूर ही सामाजिक संघटना स्थापन करून गेल्या वर्षभरात अनेक समस्या सोडविण्याचा प्रयत्न केला. त्यानंतर कामगार कार्यकर्ते यांच्याशी चर्चा करून जनविकास क्रांती सेना या राजकीय पक्षाची स्थापना करण्याचा निर्णय घेतला. येणारी सोलापूर महापालिका निवडणूक पक्षाच्या वतीने लढविण्यात येणार असल्याचे श्री. कामपुरी यांनी सांगितले.

बीडीडी चाळ ‘अत्यावश्यक प्रकल्प’ म्हणून घोषित करा : मुख्यमंत्री

तभा वृत्तसेवा | विशेष प्रतिनिधी मुंबई, दि. ३ नोव्हेंबर- राज्यातील सुरू असलेले विकास प्रकल्प नियोजित वेळेेत पूर्ण करण्यात यावे. हे प्रकल्प सुरू असताना येणाऱ्या अडचणी तात्काळ दूर करण्यात याव्यात, तसेच नवीन प्रकल्प दोन ते अडीच वर्षात पूर्ण झाले पाहिजे, असे नियोजन करण्यात यावे. विविध विकास प्रकल्प तयार करताना अत्याधुनिक तंत्रज्ञानाचा वापर करावा, असे स्पष्ट निर्देश मुख्यमंत्री देवेंद्र फडणवीस यांनी दिले. बीडीडी चाळ हा अत्यावश्यक प्रकल्प म्हणून घोषित करण्याची सूचनाही त्यांनी दिली. सहा्यद्री अतिथीगृहात सोमवारी त्यांच्या अध्यक्षतेखाली येथे मुंबई उपनगर, ठाणे व पुणे येथे सुरू असलेल्या पायाभूत विकास प्रकल्पाचा आढावा घेण्यात आला. या बैठकीस प्रशासनातील वरिष्ठ अधिकारी तसेच संबंधित प्रकल्पाचे कंत्राटदार उपस्थित होते. मुंबई महानगर प्रदेश विकास प्राधिकरणामार्फत मुंबई मेट्रो



लाईन - २ - बी ही डी.एन.नगर ते डायमंड गार्डन-मंडाले या मार्गाने धावणार असून यात १९ स्टेशन्स असणार आहे. हा मेट्रो प्रकल्प ३१ मार्च २०२७ पर्यंत पूर्ण करण्याचे निर्देश देत मुख्यमंत्री फडणवीस म्हणाले की, स्वामी समर्थनगर ते विक्कोळी ही मेट्रो लाईन ३१ डिसेंबर २०२६ पर्यंत पूर्ण करण्यात यावी. याकरिता नगरविकास

लक्ष देण्याचे निर्देश दिले. पुणे महानगर क्षेत्र विकास प्राधिकरणामार्फत मान-हिंजेवाडी-शिवाजीनगर या मेट्रो लाईन ३ चे कामकाज ३१ मार्च २०२६ पर्यंत पूर्ण होणार आहे. नायगाव येथील बीडीडी चाळ प्रकल्प जून २०२९ पर्यंत पूर्ण तर वरळी येथील प्रकल्प मे २०२९ पर्यंत पूर्ण करण्याच्या सूचना केल्या. मुंबईतील एन.एम.जोशी बीडीडी चाळ प्रकल्प हा जून २०३१ पर्यंत पूर्ण करण्याच्या सूचना करून ‘बीडीडी चाळ’ प्रकल्पास अत्यावश्यक प्रकल्प म्हणून घोषित करण्याची सूचना केली. ठाणे-बोरिवली दुहेरी बोगदा प्रकल्प, उत्तन विरार सी लिंक प्रकल्प, ऑरेंज गेट ते मरीन ड्राईव्ह शहरी बोगदा प्रकल्प योग्य नियोजन करून वेळेेत पूर्ण होईल, असे पाहण्याचे निर्देश देवून फडणवीस म्हणाले की, ऐरोली-कटई नाका फ्रीवे प्रकल्पामुळे प्रवासाचा वेळ २० मिनिटावर येणार आहे. यासाठी जमीन अधिग्रहणासाठी मुंबई महानगर प्रदेश विकास प्राधिकरणाने

तात्काळ रक्कम द्यावी असेही निर्देश दिले. महाराष्ट्र राज्य रस्ते विकास प्राधिकरणामार्फत वडपे-ठाणे हा २३.८ कि.मी. रस्ता बांधकाम सुरू असून यातील १९ किमीचा रस्ता तयार झाला असून संपूर्ण रस्ता मार्च २०२६ पर्यंत पूर्ण होणार आहे. हा रस्ता समृद्धी महामार्गासाठी महत्त्वपूर्ण असल्याचे मुख्यमंत्री फडणवीस यांनी सांगितले. त्याचबरोबर मुंबई पुणे मिसिंग लिंकचे काम लवकर पूर्ण करण्यात येणार आहे. वांद्रे -वर्सोवा सी लिंक प्रकल्पाचे काम धीम्या गतीने सुरू असल्याबाबत मुख्यमंत्र्यांनी यावेळी नाराजी व्यक्त केली. हा प्रकल्प वेळेेत पूर्ण होण्यासाठी संबंधित कंत्राटदारांने अत्याधुनिक तंत्रज्ञानाचा वापर करून वेळेेत कामे पूर्ण करण्याचे आदेश दिले. फडणवीस यांनी यासोबतच म हावितरण,जलसंपदा आणि सिडको यांच्यामार्फत सुरू असलेल्या विविध विकासकामांचा आढावा घेतला.

धाराशिव, सोलापूर जिल्ह्यातील ४८ पूरग्रस्त गावात आरोग्य शिबीर घेणार



भारतीय जैन संघटना व फॅमिली प्लॅनिंग असोसिएशनचा उपक्रम

तभा वृत्तसेवा सोलापूर, दि.३ नोव्हेंबर- सोलापूर, सोलापूर व धाराशीव जिल्ह्यातील पूरग्रस्त भागातील ४८ गावात फॅमिली प्लॅनिंग असोसिएशन व भारतीय जैन संघटना, इंडियन रेडक्रॉस सोसायटी यांच्या संयुक्त विद्यमाने या शिबिराचे आयोजन केले आहे. फॅमिली प्लॅनिंग असोसिएशन ऑफ इंडिया, सोलापूर शाखा, स्रिप्रंट फोर ह्यूम्यानिटेरियन प्रोजेक्ट, भारतीय जैन संघटना इंडियन रेड क्रॉस सोसायटी, शाखा सोलापूर, जिल्हा आपत्ती व्यवस्थापन प्राधिकरण, सोलापूर व धाराशिव, आरोग्य विभाग सोलापूर जिल्हापरिषद, आरोग्य विभाग धाराशिव जिल्हापरिषद सोलापूर व धाराशिव जिल्हा शल्य चिकित्सक कार्यालय यांच्या संयुक्त विद्यमाने सोलापूर व धाराशिव जिल्ह्यातील सीना नदी पूरग्रस्त गावांमध्ये

नोव्हेंबर २०२५ ते फेब्रुवारी २०२६ पर्यंत ४८ गावांमध्ये कुटुंबकल्याण, प्रजनन व आरोग्य शिबिरांचे आयोजन करण्यात येणार आहेत. सभेत भारतीय जैन संघटनेच्या कांचनमाला संगवे, शाम पाटील, अभिनंदन विभूते, माया पाटील, वर्षा जैन, सागर दुरगकर, श्वेता दुरगकर, राजेंद्र पाटील, शाखाधिकारी सुगतरल गायकवाड, कार्यक्रम अधिकारी वीरेंद्र परदेशी, प्रकल्प समन्वयक स्वप्नील सोनावणे, लॅब टेकनिशियन व्यंकटेश कंची, भारतीय जैन संघटना पदाधिकारी ओम पाटील आदी उपस्थित होते. फॅमिली प्लॅनिंग असोसिएशन ऑफ इंडिया, मुंबई मुख्यालयाचे डायरेक्टर जनरल डॉ. कल्पना गडाडे, असिस्टंट डायरेक्टर अमिता धानू, स्रिप्रंट प्रोजेक्ट मॅनेजर डॉ. अमित किट्कले, सोलापूर शाखेचे चेअरपर्सन प्रा. डॉ. एन. बी. तेली, मार्गदर्शक प्रा. डॉ. श्रीकांत येळेगावकर, प्रा. डॉ. नभा काकडे यांच्या मार्गदर्शनाखाली प्रकल्प सुरु करण्यात आला आहे.



सोलापूरच्या डिजिटल सखींचं काम नव्या पिढीतील महिलांसाठी प्रेरणादायी : अॅड. सरिता माकाशी

तभा वृत्तसेवा, सोलापूर, दि. ३ नोव्हेंबर- सोलापूरच्या डिजिटल सखींचे काम हे सध्याच्या नव्या पिढीतील महिलांसाठी आदर्शवात असून त्यांच्याकडून इतर महिलांनी प्रेरणा घेऊन कुटुंब आणि समाजाच्या विकासासाठी पुढे येण्याची गरज असल्याचे मत ज्येष्ठ सामाजिक कार्यकर्त्या सरिता मोकाशी यांनी व्यक्त केले. २ नोव्हेंबर रोजी सोलापूर येथील अंत्रोळीकर नगर मध्ये डिजिटल सखींचा कृतज्ञता मेळावा आयोजित केला होता. या मेळाव्यात त्या प्रमुख पाहुण्या म्हणून बोलत होत्या यावेळी सामाजिक कार्यकर्त्या व डिजिटल सखी प्रकल्पाच्या समन्वयक प्रा. रेश्मा कदम, भायशी जवळे, सामाजिक कार्यकर्ते शहाजी गडहिरे उपस्थित होते. अफाम व अस्तित्व या सामाजिक संस्थांच्या वतीने सोलापूर जवळच्या दहा गावांमध्ये डिजिटल वित्तीय साक्षरता, उद्योजकता विकास व महिलांचा निर्णय

प्रक्रियेतील सहभाग, नेतृत्व विकास यासाठी डिजिटल सखी प्रकल्प २०१७ ते २०२२ या कालावधीत राबवण्यात आला असून या प्रकल्पाच्या माध्यमातून शेकडो महिलांना डिजिटल साक्षर करण्यात आले आहे,अनेक महिलांनी स्वतःच्या व्यवसायाची व्यापती वाढवून आधुनिक व्यवसाय करीत आहेत.काही जनी आपापल्या गावांमध्ये महिलांच्या विकासाचे काम करीत आहेत. या प्रकल्पातील सहभागी डिजिटल सखींचा काल कृतज्ञता मेळावा आयोजित करण्यात आला होता. यावेळी उपस्थित डिजिटल सखी प्रकल्पातील महिलांनी आपापले अनुभव सांगितले. यावेळी पूर परिस्थितीत लोकांना रात्रंदिवस रावून मदत करणाऱ्या तब्बू नगारे व पल्लवी वडने यांचा यथोचित सत्कार सरिता मोकाशी व प्रा. रेश्मा कदम यांच्या हस्ते करण्यात आला. प्रास्ताविक सामाजिक कार्यकर्ते शहाजी गडहिरे यांनी केले तर आभार प्रवीण सूर्यमंथ व पल्लवी वडने यांनी मानले.

प्रफुल्ल कदम यांचे गुरुवारी सांगोल्यात महाराष्ट्र उपोषण

तभा वृत्तसेवा, सांगोला,दि.३ नोव्हेंबर - महाराष्ट्रात वाढत चाललेली शिवराळ भाषा, जातीय द्वेष व असभ्य वर्तन यासाठी राज्यात स्वतंत्र आचारसंहिता लागू करा, सर्व प्रकारच्या आंदोलनासाठी सुसंवाद कार्यपद्धती निश्चित करा, अधिकाऱ्यांनी जनतेशी नीट बोलावे नीट वागावे यासाठी स्वतंत्र आदेश पारित करा, प्रसार माध्यमांनाही स्वतंत्र आचारसंहिता लागू करा यासह महत्वपूर्ण व अभ्यासपूर्ण चौदा मागण्यांसाठी मी गुरुवार ६ नोव्हेंबर रोजी सांगोला तहसील कार्यालयासमोर महाराष्ट्र उपोषण करीत असल्याची माहिती किसान व वॉटर आम

र्चे प्रफुल्ल कदम यांनी पत्रकार परिषदेत दिली. या उपोषणास पाठिंबा देण्यासाठी शेतकरी संघटनेचे माजी खा.राजू शेठ्ठी, महाराष्ट्र प्रदेश सरपंच संघटनेचे अध्यक्ष प्रा.राजेंद्र कराळे, असीम सरोदे आदी उपस्थित राहणार आहेत. राज्यातील अनेक भजनी मंडळी त्या ठिकाणी येऊन महाराष्ट्र राज्यासाठी विठ्ठल नामाचा गजर करणार आहेत. सांगोला व तालुक्यातील सर्व माजी सैनिक यांच्या हस्ते तसेच प्रा.पी.सी.झपके, डॉ.शिवाजीराव ढोबळे व कल्पनाताई शिंगाडे यांच्या हस्ते राष्ट्रपुरुषांच्या प्रतिमेस पुष्पहार अर्पण करून व अभंगवाणीने प्रफुल्ल कदम यांच्या उपोषणाची सुरुवात होणार आहे.



जुबेरप्रकरणात शिबीर आयोजित करणाऱ्या संघटनेचा सचिव पुणे एटीएसच्या ताब्यात

तभा वृत्तसेवा सोलापूर, दि. ३ नोव्हेंबर - पुणे एटीएसने अटक केलेल्या जुबेर हंगरोकरच्या प्रकरणात वळसंग येथील एका शाळेत व्यक्तीमत्व विकास शिबीर आयोजित करणाऱ्या त्या संघटनेच्या सचिवास चौकशीसाठी ताब्यात घेतले आहे. पुणे एटीएसने गेल्या काही दिवसापूर्वी अल कायदा या दहशतवादी संघटनेशी संबंधित असलेल्या मुळच्या सोलापूरच्या असलेल्या पुण्यातील कोंढवा परिसरात स्थायिक असलेल्या जुबेर हंगरोकर या सांगणक अभियंत्यास अटक केली आहे. याप्रकरणाच्या तपासामध्ये जुबेर हा १७ ते १९

ऑक्टोबर या कालावधीत सोलापूर जिल्ह्यातील वळसंग येथील एका इंग्रजी माध्यमाच्या शाळेत एका संघटनेने आयोजित केलेल्या व्यक्तीमत्व विकास शिबीरासाठी आला असल्याचे निष्पन्न झाले होते. या शिबीरात १६ ते २० वर्षे वयोगटातील सुमारे ७० मुलांचा सहभाग असल्याचे पोलिस तप-सात निष्पन्न झाल्याने पोलिस व एटीएसकडून या शिबीरात सहभागी असलेल्यांनी यादी मिळवून त्यांच्याकडे चौकशी करण्यात येत आहे. दरम्यान, जेलरोड पोलीसांकडून वळसंग येथील त्या इंग्रजी माध्यमाच्या शाळेमध्ये व्यक्तीमत्व विकास प्रशिक्षण

शिबिराचे आयोजन करणाऱ्या त्या संघटनेच्या सचिवास चौकशीसाठी बोलावून चौकशी केली असून मात्र पोलिसांच्या हाती काहीच लागले नसल्याचे समजते. जे-लरोड पोलीसांनी चौकशीसाठी बोलावलेल्या त्या संघटनेच्या सचिवास पुणे एटीएसनेदीखल नोटीस पाठवून चौकशीसाठी बोलावले असून त्यास ताब्यात घेतल्याचे समजते. पुणे एटीएसने आतापर्यंत शहरातील चौघांची कसून तपासणी केली आहे. मात्र प्रत्येकांना चौकशी करून सोडून दिले आहे. शहर पोलीसांकडूनही प्रशिक्षण सहभागी झालेल्यांची एकवित फाईल तयार करण्यात येत आहे.

कार्तिकी एकादशीवेळी रेल्वे विभागाने केली भाविकांची सेवा

तभा वृत्तसेवा, सोलापूर, दि. ३ नोव्हेंबर - कार्तिकी एकादशीच्या मुहूर्तावर पंढरपूरला येणाऱ्या लाखों भाविकांना सुरळीत, सुरक्षित आणि आरामदायी प्रवास अनुभव मिळावा यासाठी मध्य रेल्वेच्या सोलापूर विभागाने व्यापक व्यवस्था, नियोजन आणि सर्मापित प्रत्यक्ष अंमलबजावणी प्रवाशांना कार्यक्षमतेने, कण्ठने आणि काळजीने सेवा देण्याच्या रेल्वेच्या वचनबद्धतेचे प्रतिबिंबित करते. उत्तम रेल्वे सेवा आणि प्रवाशांची माहिती, प्रवाशांना आराम आणि संरक्षण, प्रवासी सहाय्य आणि तिकीट सुविधा, कर्मचारी तैनात आणि समन्वय, आरोग्य आणि वैद्यकीय सुविधा, सुरक्षा आणि गदी व्यवस्थापन, स्वच्छता, उपयुक्तता आणि स्वच्छता, सुरक्षा आणि पायाभूत सुविधांची तयारी आदी सोयी सुविधा रेल्वे प्रशासनाच्यावतीने उपलब्ध करून देण्यात आल्या. संपूर्ण व्यवस्थेचा वैयक्तिक आढावा विभागीय रेल्वे व्यवस्थापक डॉ. सुजीत मिश्रा यांनी घेतला, ज्यांनी पंढरपूर स्थानकाला भेट देऊन जमिनीवरील तयारीचे मूल्यांकन केले. त्यांनी अधिकारी, कर्मचारी

आणि प्रवाशांशी संवाद साधला आणि सुरळीत कामकाज आणि प्रवाशांचे समाधान सुनिश्चित करण्यासाठी पथकांना मार्गदर्शन केले. गदी व्यवस्थापनाचे प्रयत्न वरिष्ठ विभागीय वाणिज्य व्यवस्थापक योगेश पाटील आणि विभागीय संरक्षा आयुक्त आदित्य ध्यांयासह सोलापूर विभागातील पथकांनी केले. त्यांच्या प्रत्यक्ष देखरेखी आणि सक्रिय समन्वयाने भाविकांना त्रासमुक्त तीर्थयात्रा अनुभवता आली.



महत्त्वाचे

- चिनी कंपन्यांकडून रशियन तेलाच्या खरेदीत कपात
- बीजिंग : अमेरिका आणि त्याच्या मित्र राष्ट्रांनी प्रमुख रशियन तेल कंपन्या आणि त्यांच्या काही ग्राहकांवर निर्बंध लादले आहेत, त्यानंतर आता चिनी तेल कंपन्या रशियन तेल खरेदी करण्यापासून माघार घेत आहेत. गेल्या महिन्यात रशियाच्या दोन सर्वात मोठ्या तेल कंपन्यांवर, रोझनेफ्ट आणि लुकोइलवर अमेरिकेने लादलेल्या निर्बंधांनंतर, र्मिनोपेक आणि पेट्रोव्हायना सारख्या चिनी सरकारी मालकीच्या कंपन्यांनी अलीकडेच रशियाकडून अनेक तेल निर्यात रद्द केली आहेत. चीनच्या काही खाजगी छोट्या रिफायनरीज, ज्यांना टीपॉट्स म्हणून ओळखले जाते, ते देखील रशियन तेल खरेदी करण्यास कचरत आहेत, कारण त्यांना भीती आहे की जर त्यांनी रशियाशी व्यवहार केला तर त्यांना ब्रिटन आणि युरोपियन युनियनने अलिकडेच शेडोंग युनोलो पेट्रोकेमिकल कंपनीवर लादलेल्या दंडांसारखेच दंड भोगावे लागू शकतात. ■

कोईम्बतूरमध्ये विद्यार्थिनीवर बलात्कार
कोईम्बतूर : तामिळनाडूतील कोईम्बतूर येथे विमानतळाच्या मागे तीन जणांनी एका महाविद्यालयीन विद्यार्थिनीवर सामूहिक बलात्कार केला. पीडिता तिच्या मित्रासोबत कारमध्ये बसली होती तेव्हा तिचे आरोपी आले. त्यांनी तिच्या मित्रावर हल्ला केला, विद्यार्थिनीला जबरदस्तीने कारमधून बाहेर काढले, तिचे अपहरण केले आणि तिला एका निर्जन भागात नेले. क्रूरता केल्यानंतर, आरोपी तिला सोडून पळून गेले. जखमी झालेल्या व्यक्तीने पोलिसांना माहिती दिली. रात्रभर शोध घेतल्यानंतर, पोलिसांना पहाटे ४ वाजता विमानतळापासून एक किलोमीटर अंतरावर असलेल्या एका खाजगी महाविद्यालयाजवळ ती विद्यार्थिनी बेशुद्ध अवस्थेत आढळली. ■

शेअर बाजार		
सेन्सेक्स	८३,९७८.४९	(+३९.७८)
निफ्टी	२५,७६३.३५	(+४१.२५)
सराफा		
सोने (स्टॅण्डर्ड/१० ग्रॅम)	₹. १,२१,३००	
चांदी (प्रतिकिलो)	₹. १,५१,२००	
तापमान		
	कमाल	किमान
सोलापूर	३३.२	२३.०
अमरावती	३४.२	२०.८
भंडारा	३२.०	२२.०
बुलडाणा	२८.७	२२.२
चंद्रपूर	३४.०	२२.२
गडचिरोली	३३.२	२३.२
गोंदिया	३१.९	२१.८
नागपूर	३२.६	२२.०
वर्धा	३४.०	२३.४
वाशीम	३१.६	२१.२
यवतमाळ	३३.४	२१.६

नाथाजोगींच्या वस्तीत श्रीकृष्ण झाले चतुर्भुज

गोरज मुहूर्तावर आनंदाचा विलक्षण सोहळा ● ‘तरुण भारत’च्या उपक्रमाला भटक्यांची साद

◆ **भंडारा, ३ नोव्हेंबर**
धुक उडवीत गाथी घराकडे परतत होत्या. म्हणजे मुहूर्त गोरज होता! बिन्हाडासमोर पहिल्यांदाच तुळस ठोतल होती. सजावट झाली. पणत्या उजळल्या गेल्या. वऱ्हाडी तयार झाले. वाजज्यांनी गवतला केला, अन नाथाजोगींच्या त्या वस्तीत श्रीकृष्ण चतुर्भुज झाले! इतिहासात पहिल्यांदाच भटक्यांच्या त्या वस्तीत ३० तुळशीचे लग्न झाले आणि एक अद्भुत, विलक्षण आनंद देणारा सोहळा वस्तीने अनुभवला. वरात निघाली, सुसज्ज लागले एवढेच काय तर पंगतीही उठल्या बरं! निमित्त होते तरुण भारताच्या शताब्दी महोत्सवानिमित्त आयोजित सामूहिक विवाह सोहळ्यांचे! तुळस रोपण उपक्रमानंतर तुळशीचा सामूहिक विवाह करण्याचे आवाहन ‘तरुण भारत’ने केले. या आवाहनाला लाखांदूर तालुक्यातील कोदामेडी येथील भटक्या बांधवांमध्ये प्रतिसाद दिला. पैशाने श्रीमंत नसले तरी मनाने विशाल असलेल्या या नाथजोगी बांधवांनी सामूहिक



वाद्यांच्या तालावर काढण्यात आलेली वरात व विवाहाला उपस्थित मंडळी

विवाह सोहळा अद्भुत करण्याचा मानस बोलून दाखविला. त्यांच्यासाठी झटणारे दिलीप चित्रीवेकर यांच्या मदतीने व्यवस्था उभारली गेली. वस्तीची स्वच्छता झाली. तुळस नसलेल्या प्रत्येक घरासमोर तुळस उभी राहिली.

वरातीचा अलंकार थाट
वाजंत्रीचे पथक गावात पोहोचले आणि ग्रामस्थांचा आनंद

द्विगुणीत झाला. श्रीकृष्णाची वरात निघाली. एखाद्या खऱ्याखऱ्या लग्नालाही लाजलेल अशा या वरातीत सहभागी अख्खे गाव प्रचंड आनंदात असतानाच एकतेचा परिचयही देत होते. मास्तीरागचे दर्शन झाले. राधाकृष्ण विवाहस्थळी समोरासमोर आले आणि शुभमंगल सावधान झाले.

◀(तथा वृत्तसेवा)



आनंदले नाथजोगी
दोन ते तीन तास चाललेल्या या अद्भुत विवाह सोहळ्याने नाथजोगी बांधवांची वस्ती वेगळ्याच विश्वात रमली होती. त्यानंतर प्रत्येक बिन्हाडासमोर जाऊन तुळशीचे लग्न लावले गेले. यावेळी बिन्हाडातल्या प्रत्येक कुटुंबाच्या चेहऱ्यावर वेगळ काहीतरी केल्याचा आनंद झळकत होता. नाथाजोगी एवढ्यावरच थांबले नाही तर वऱ्हाडांसाठी पंगतीही तेथे उठल्या. आपुलकी आणि प्रेम ओतून केलेल्या भाजी-भाताने सगळ्यांना तुल केले. या सोहळ्याला दत्तजी धकाते, तालुका संचालक प्रकाश येणे, डॉ. कावळे दांपत्य, सेनानाथ वडस्कर, उकंडा वडस्कर, बाळू माळवे, दाकोबा चव्हाण, साईनाथ चव्हाण, कार्तिक वडस्कर यांनी उपस्थिती लावली होती. आज एक-एक रुपयासाठी अंगावर जाण्याची मानसिकता वाढत असताना ७० ते ८० हजारला वादनासाठी जाणारे बॅंड पथक निःशुल्क देत श्री गुरुदेव बॅंड पथकाचे शामराव बाबणे यांनी सेवा कार्याचा परिचय दिला. ■



कामाच्या टिकाणी महिलांना त्रास आणि विविध पातळीवरील हिंसाचाराचा सामना करावा लागतो. महिलांवरील अत्याचाराच्या घटना जगभरात घडत असतात. या घटनांचा निषेध करण्यासाठी सोमवारी कोलकाता येथे विविध रुग्णालयांमधील परिचारिकांनी मोर्चा काढला

गरीब वीजग्राहकांना २५ वर्षे मोफत वीज

राज्य शासनाच्या स्मार्ट योजनेसाठी महावितरणचा पुढाकार

◆ **नागपूर, ३ नोव्हेंबर**
दारिद्र्य रेषेखालील आणि आर्थिकदृष्ट्या दुर्बल घटकांच्या घरांवर एक किलोवॅट क्षमतेचा सौर ऊर्जा निर्मिती प्रकल्प बसवून त्यांना २५ वर्षे मोफत विजेची सुविधा उपलब्ध करण्यासाठीच्या स्वयंपूर्ण महाराष्ट्र आवासीय रूप टॉप (स्मार्ट) योजनेच्या अंमलबजावणीसाठी महावितरणने पुढाकार घेतला आहे. केंद्र सरकार व राज्य सरकारच्या अनुदानामुळे या योजनेतील लाभार्थी ग्राहकांना खूप कमी हिस्सा भरावा लागणार आहे, असे महावितरणचे अध्यक्ष तथा व्यवस्थापकीय संचालक मा. लोकेश चंद्र यांनी सांगितले. मुख्यमंत्री देवेंद्र फडणवीस यांच्या नेतृत्वात राज्य सरकारने स्मार्ट योजना सुरू केली आहे. दारिद्र्य रेषेखालील १.५४ लाख तर आर्थिकदृष्ट्या दुर्बल ३.४५ लाख अशा महिना १०० युनिटपेक्षा कमी वीज वापरणाऱ्या पाच लाख घरगुती वीज ग्राहकांना मोफत वीज मिळावी आणि अतिरिक्त वीज विकून उत्पन्नही मिळावे यासाठी ६५५ कोटी रुपयांची तरतूद केली आहे. ही योजना प्रथम येणाऱ्यास प्रथम प्राधान्य तत्वावर राबविण्यात येणार आहे. महावितरणच्या नुकत्याच झालेल्या संचालक व मुख्य अभियंत्याच्या राज्यस्तरीय बैठकीत या योजनेच्या अंमलबजावणीबाबत सूचना देण्यात आल्या.



३० हजार रुपये अनुदानाखेरीज मिळणार मदत

शंभर युनिटपेक्षा कमी वीज वापर असणाऱ्या आर्थिकदृष्ट्या दुर्बल ग्राहकांनाही केंद्र सरकारच्या ३० हजार रुपये अनुदानाखेरीज राज्य सरकारकडून अनुदान मिळणार आहे. या गटातील सर्वसाधारण ग्राहकांना दहा हजार रुपये राज्य सरकारकडून मिळतील. अनुसूचित जाती व अनुसूचित जमातीच्या ग्राहकांना राज्य सरकार १५ हजार रुपये अनुदान देणार आहे. ■

पंतप्रधान नरेंद्र मोदी यांच्या नेतृत्वात केंद्र सरकारने प्रधानमंत्री सूर्यघर मोफत वीज योजना सुरू केली आहे. त्यामध्ये ग्राहकांना एक किलोवॅटचा छतावरील सौर ऊर्जा प्रकल्प बसविण्यासाठी ३० हजार रुपये अनुदान केंद्र सरकारकडून मिळते. स्मार्ट योजनेत या अनुदानाखेरीज राज्य सरकारकडूनही अनुदान मिळणार असल्याने वीज ग्राहकांना खूप कमी हिस्सा भरणे प्रकल्प बसविता येईल. स्मार्ट योजनेनुसार दारिद्र्यरेषेखालील ग्राहकांना एक किलोवॅटचा सौर ऊर्जा निर्मिती प्रकल्प

...आणि नितीशकुमार यांनी जडयुवर पूर्ण वर्चस्व मिळवले

जनता दल संयुक्त म्हणून ओळखला जाऊ लागला. जनता दल संयुक्त हा सुरुवातीपासूनच रातोआसोबत राहिला. बिहारच नाही तर देशातही जडयु हा नितीशकुमार यांचा पक्ष म्हणूनच ओळखला जाऊ लागला. २००४ ची लोकसभा निवडणूक जडयुने भाजपलासोबत लढवली. या आघाडीने ३२ जागा जिंकल्या. यात

२०१० मध्ये रालोआची कामगिरी सवॉरच २०१० च्या विधानसभा निवडणुकीत जडयु आणि भाजपाने आपली सर्वोत्तम कामगिरी बजावत २४३ सदस्यांच्या विधानसभेत २०६ जागा जिंकल्या. यात जडयुच्या ११५ तर भाजपच्या ९१ जागांचा समावेश होता. अशी कामगिरी नंतर राज्यात या दोन पक्षांना कधीच करता आली नाही. २०१४ च्या लोकसभा निवडणुकीत भाजपाने प्रचार समितीचे संयोजक म्हणून गुजरातचे मुख्यमंत्री असलेल्या नरेंद्र मोदी यांची निवड केल्यामुळे नाराज झालेल्या नितीशकुमार यांनी मुख्यमंत्रिपदावर कायम राहात भाजपासोबतची आघाडी तोडण्याची घोषणा केली. शरद यादव यांनीही रालोआच्या संयोजकपदाचा राजीनामा दिला. ■

जडयुच्या २० तर भाजपच्या १२ जागांचा समावेश होता. २००५ च्या विधानसभा निवडणुकीत जडयु भाजपा आघाडीने राजदवा पराभव केला. २००५ ची विधानसभा निवडणूक जडयु आणि भाजपाने राज्यात आघाडी

नैतिकतेच्या मुद्यावरून नितीशकुमार मुख्यमंत्रिपदाचा राजीनामा देतात तेव्हा...

◆ **नवी दिल्ली, ३ नोव्हेंबर**
रालोआतून बाहेर पडल्यामुळे २०१४ ची लोकसभा निवडणूक नितीशकुमार यांनी कम्युनिस्ट पक्षाशी आघाडी करून लढवली. बिहारच्या ४० पैकी फक्त दोन जागा त्यांना जिंकता आल्या. दुसरीकडे भाजपा लोचणा आघाडीने ३१ जागा जिंकल्या. लोकसभा निवडणुकीतील आपल्या पक्षाच्या म्हणजे जडयुच्या खराब कामगिरीची नैतिक जबाबदारी घेत नितीशकुमार यांनी मुख्यमंत्रिपदाचा राजीनामा दिला. आपल्या पक्षाचे जेतितराज मांडी यांना मुख्यमंत्री बनवले. पण नितीशकुमार यांच्याशी मांडी यांचे फार काळ पटले नाही. मांडी यांना हटवत पुन्हा मुख्यमंत्री होण्याची नितीशकुमार यांची इच्छा होती. मांडी यांनी राजीनामा देण्यास नकार दिल्यामुळे त्यांना जनता दलातून निष्कासित करण्यात आले. मांडी यांच्या हकालपट्टीनंतर नितीशकुमार पुन्हा मुख्यमंत्री झाले. त्यामुळे मांडी यांनी जडयुतील १७ असंतुष्ट आमदारांना सेत हिंदुस्थान अवाम मोर्चाची (हम) स्थापना केली. २०१५ ची विधानसभा निवडणूक

जडयुने राजद आणि काँग्रेससोबत लढवली. या निवडणुकीत राजदला ८० तर जडयुला ७१ जागा मिळाल्या. काँग्रेसने २७ जागा जिंकल्या, महाआघाडीचे संख्याबळ १७८ होते. त्यामुळे नितीशकुमार यांनी

२०२० ची विधानसभा निवडणूक नितीशकुमार यांच्या जडयुने भाजपासोबत लढवली. या निवडणुकीत भाजपाने ७४ तर जडयुने ४३ जागा जिंकल्या. या निवडणुकीत भाजपाच्या २१ जागा वाटल्या तर जडयुच्या २८ जागा कमी झाल्या. जडयुच्या जागा कमी असतानाही भाजपाने नितीशकुमार यांना मुख्यमंत्री केले. पण नितीशकुमार यांनी ९ ऑगस्ट २०२२ ला पुन्हा एकदा मुख्यमंत्रिपदाचा राजीनामा दिला आणि राज्यात राजद आणि काँग्रेस या महाआघाडीसोबत दुसऱ्यांदा सरकार स्थापन केले. लोकसभा निवडणुकीच्या आधी नितीशकुमार यांनी पुन्हा एकदा नितीशकुमार यांच्या राजकारणाच्या मुख्यमंत्रिपदाचा राजीनामा दिला आणि भाजपासोबतचे सरकार स्थापन करत मुख्यमंत्रिपदाची शपथ घेतली. नितीशकुमार यांचे राजकारण सोयीचे आणि त्यामुळेच अनाकलनीय आहे, ते कधी कोणती भूमिका घेतील, कोणासोबत जातील, हे ते स्वतःही सांगू शकत नाही. ■



महत्त्वाचे

- **भारतीय संघाला ५१ कोटींचे बक्षीस जाहीर**
- **नवी दिल्ली.** सध्या मुंबईत असलेल्या खेळाडू मंगळवारी सायंकाळपर्यंत नवी दिल्लीत पोहोचतील आणि पंतप्रधान नरेंद्र मोदी यांना भेटल्यानंतर आपापल्या घरी जातील अशी अपेक्षा आहे. अद्याप विजयोत्सव साजरा करण्याचे नियोजन नसले तरी,
- बीसीसीआयने महिला संघाला त्यांचे पहिले आयसीसी जेतेपद जिंकल्याबद्दल कौतुक म्हणून ५१ कोटी रुपये बक्षीस देण्याचा निर्णय घेतला आहे. रविवारी पुरस्कार वितरण समारंभात विश्वविजेत्या भारतीय महिला क्रिकेट संघाला आयसीसीतर्फे ४० कोटी रुपयांचा धनादेश प्रदान करण्यात आला.
- हिमाचल प्रदेश सरकारकडून रेणुका ठाकरूला १ कोटीचे बक्षीस हिमाचल प्रदेशचे मुख्यमंत्री सुखविंदर सिंग सुखू यांनी सोमवारी भारताच्या महिला विश्वचषक विजेत्या संघाचा भाग असलेल्या वेगवान गोलंदाज रेणुका सिंग ठाकरूला १ कोटी रुपयांचे रोख बक्षीस जाहीर केले. रेणुका ही शिमला जिल्ह्यातील रोह्रू भागातील रहिवासी आहे. आपल्या देशाच्या मुलींनी विश्वचषक जिंकून इतिहास रचला आहे आणि या कामगिरीबद्दल संपूर्ण संघाचे आणि त्यांच्या कर्णधराचे अभिनंदन केले, असे मुख्यमंत्री सुखू म्हणाले. मी अंतिम सामना पाहिला आहे आणि तु चांगली कामगिरी केलीस आणि राज्याला तुझा अभिमान आहे, असे त्यांनी रेणुकाला फोन करून सांगितले. मुख्यमंत्र्यांनी तिला नोकरी देण्याचे आश्वासनही दिले.

बुद्धिबळ विश्वचषकात

एस.एल. नारायणनच्या विजय

पणजीम : सोमवारी येथे संपलेल्या फिडे विश्वचषक २०२५ च्या टाय-ब्रेक सामन्यांच्या पहिल्या सेटमध्ये भारताच्या एस.एल. नारायणनने दक्षिण आफ्रिकेच्या स्टीवन रोजासवरगा लक्षवेधक विजय नोंदविला आणि १२८ व्या फेरीत प्रवेश करणारा तो पहिला खेळाडू ठरला. पहिल्या डावामध्ये काळ्या सोंगट्यानिशी खेळताना नारायणनने बारीक नियोजनाने पांढऱ्या सोंगट्याच्या बचाव फळीला उद्ध्वस्त केले आणि त्यानंतर केवळ २२ चालींमध्ये उल्लेखनीय विजय मिळवून आपला अधिकार कायम ठेवला. कोलकात्याच्या टीपयन घोषने चीनच्या पेंग झिओन्ग्लिनपेक्षा वरचढ ठरले, कारण त्याने टायब्रेकरच्या पहिल्या सेटमध्ये दोन्ही डाव जिंकून पुढे जाण्याचा प्रयत्न केला.

ऑस्ट्रेलियाच्या टी-२० संघातून ट्रॅव्हिस हेडची मुक्तता

होबार्ट : अॅशेस कसोटी मालिकेच्या तयारीचा भाग म्हणून शेफील्ड शिल्डमध्ये खेळण्यासाठी भारताविरुद्धच्या उर्वरित दोन सामन्यांसाठी ऑस्ट्रेलियाच्या टी-२० आंतरराष्ट्रीय संघातून सलामीवीर फलंदाज ट्रॅव्हिस हेडला सोमवारी मुक्त करण्यात आले. ३१ वर्षीय डावखुरा फलंदाज १० नोव्हेंबरपासून येथे तस्मानियाविरुद्ध दक्षिण ऑस्ट्रेलियासाठी अँलेक्स कॅरीसोबत खेळेल. इंग्लंडविरुद्धच्या पाच कसोटी सामन्यांच्या मोहिमेसाठी तयारीला प्राधान्य देणारा हेड हा ऑस्ट्रेलियाच्या टी-२० संघातील तिसरा सदस्य आहे. जोश हेझलवूड आणि शॉन अँबॉट हे इतर खेळाडू आहेत, ज्यांनी टी-२० मालिकेतील पहिल्या तीन सामन्यांमध्ये भारताचा सामना केला आहे. आता ही जोडी न्यू साउथ वेल्सकडून हिक्टोरियाविरुद्धच्या स्टार खेळाडूंचा समावेश असलेल्या सामन्यात खेळेल. भारत आणि ऑस्ट्रेलिया यांच्यातील पाच सामन्यांची टी-२० मालिका तीन सामन्यांनंतर १-१ अशी बरोबरीत आहे. शेवटचे दोन सामने कॅरारा (६ नोव्हेंबर) आणि ब्रिस्बेन (८ नोव्हेंबर) येथे खेळले जातील.

युवा आशियाई पदक

विजेत्यांना रोख पुरस्कार

नवी दिल्ली : भारतीय ऑलिम्पिक संघटनेने (आयओए) बहरीन येथे झालेल्या तिसऱ्या आशियाई युवा क्रीडा स्पर्धेत भारतीय संघाच्या उल्लेखनीय कामगिरीबद्दल त्यांचे मनापासून अभिनंदन आणि त्यांच्यासाठी रोख पुरस्काराची घोषणा केली. या स्पर्धेत भारताच्या युवा खेळाडूंनी विविध क्रीडा प्रकारांमध्ये एकूण ४८ पदके जिंकलीत, यात १३ सुवर्ण, १८ रौप्य आणि १७ कांस्यपदके जिंकली. या संघाने २००९ व २०१३ मधील मागील पदकांच्या कामगिरीला मागे टाकले. या प्रशंसनीय कामगिरीची दखल घेत, आयओएने लवकरच होणाऱ्या एका विशेष समारंभात सर्व पदक विजेते, प्रशिक्षक आणि चौथे स्थान मिळवणाऱ्या खेळाडूंचा सकारा करण्याचा निर्णय घेतला आहे. आयओएने खेळाडू आणि प्रशिक्षकांसाठी रोख पुरस्काराची घोषणा केली आहे. सुवर्णपदक विजेत्यांना प्रत्येकी ५ लाख रुपये, तर रौप्य आणि कांस्यपदक विजेत्यांना अनुक्रमे ३ लाख रुपये व २ लाख रुपये बक्षीस दिले जाईल. चौथ्या क्रमांकावर असलेल्या खेळाडूंना प्रत्येकी ५० हजार रुपये आणि पदक विजेत्या खेळाडूंच्या प्रशिक्षकांना प्रत्येकी १ लाख रुपये देऊन सन्मानित केले जाईल. याशिवाय मुलांच्या मुलींच्या दोन्ही कबड्डी संघांना प्रत्येकी १० लाख रुपये बक्षीस दिले जाईल.



मुंबई : आयसीसी महिला विश्वचषक जिंकल्याच्या आनंदात भांगडा करताना भारतीय संघाची कर्णधार हरमनप्रीत कौर तर दुसऱ्या छायाचित्रात डीवाय पाटील स्टेडियमवर आयसीसी महिला विश्वचषक जिंकल्यानंतर सादरीकरण समारंभात ट्रॉफीसह आनंद साजरा करताना भारतीय महिला क्रिकेटपटू

देशभरातून महिला संघावर अभिनंदनाचा वर्षाव

◆ नवी मुंबई, ३ नोव्हेंबर

महिला क्रिकेट संघाच्या

ऐतिहासिक पहिल्या विश्वचषक विजयानंतर हरमनप्रीत कौरच्या नेतृत्वाखालील भारतीय महिला संघावर देशभरातून अभिनंदनाचा वर्षाव होत आहे. आघाडीच्या क्रीडा व्यक्तित्वचे, राजकीय व्यक्ती, कॉर्पोरेट क्षेत्रातील मान्यवर आणि बॉलिवूड कलाकारांनी त्याला संपूर्ण पिढीला प्रेरणा देणारा 'निर्णायक' क्षण म्हटले.

भारतीय महिला क्रिकेटसाठी हा एक महत्त्वाचा क्षण आहे, कारण वर्षानुवर्षे केलेल्या कष्टानंतर अखेर भारतीय महिला संघाने रविवारी रात्रीच्या अंतिम सामन्यात दक्षिण आफ्रिकेला ५२ धावांनी पराभूत केले आणि एकदिवसीय विजेतेपद पटकावणारा चौथा संघ ठरला.

पंतप्रधान नरेंद्र मोदींनी केले

महिला संघाचे अभिनंदन

पंतप्रधान नरेंद्र मोदी यांनी आयसीसी महिला क्रिकेट विश्वचषक २०२५ च्या अंतिम



सामन्यात भारतीय महिला क्रिकेट संघाच्या शानदार विजयाबद्दल अभिनंदन केले. त्यांनी ट्रिट केले की, आयसीसी महिला क्रिकेट विश्वचषक २०२५ च्या अंतिम सामन्यात भारतीय संघाचा शानदार विजय झाल्याबद्दल अभिनंदन. अंतिम सामन्यातील भारतीय संघाची कामगिरी उत्तम कौशल्य

आणि आत्मविश्वासाने भरलेली होती. संपूर्ण स्पर्धेत संघाने असाधारण टीमवर्क आणि दृढनिश्चय दाखवला. आमच्या खेळाडूंचे अभिनंदन. हा ऐतिहासिक विजय भविष्यातील विजेत्यांना खेळात रस घेण्यास प्रेरित करेल, असे मोदींनी म्हटले आहे.

देशासाठी एक मुकुट

क्षण : अमित शाह

आमच्या संघाने आयसीसी

महिला विश्वचषक २०२५ जिंकला आहे, विश्वविजेत्या टीम

इंडियाला शुभेच्छा. हा देशासाठी

एक मुकुट क्षण आहे, भारताचा

अभिमान गगनाला भिडला आहे.

तुमच्या उत्कृष्ट क्रिकेट कौशल्याने

लाखो मुलींसाठी प्रेरणाचा मार्ग मोकळा केला आहे. संपूर्ण संघाचे अभिनंदन, असे गृहमंत्री अमित शाह यांनी लिहिले.

आमच्या महिलांनी 'इतिहास रचला! प्रतिष्ठित कामगिरी केली आहे. १४० कोटी भारतीय या अभिमानास्पद क्षणाचे कौतुक करत आहेत. अभिनंदन, विश्वविजेत्या!,, असे क्रीडा मंत्री मनसुख मांडविया यांनी लिहिले.

१९८३ ने संपूर्ण पिढीला मोठी स्वप्ने पाहण्याची आणि त्या स्वप्नांचा पाठलाग करण्याची प्रेरणा दिली. आज, आमच्या महिला क्रिकेट संघाने खरोखर काहीतरी खास केले आहे, असे क्रिकेट दिग्गज सचिन तेंडुलकरने एक्स वर लिहिले. निर्भयपणे क्रिकेट खेळल्याबद्दल स्टार क्रिकेटपटू विराट कोहलीने विश्वविजेत्या महिल संघाचे कौतुक केले. शाब्बास हरमन आणि संघ. जय हिंद, असे कोहलीने लिहिले.

◆(वृत्तसंस्था)



आम्हाला एक मोठी स्पर्धा जिंकायची होती : हरमनप्रीत

◆ नवी मुंबई, ३ नोव्हेंबर

आम्ही अनेक वर्षांपासून चांगले क्रिकेट खेळत आहोत, परंतु आम्हाला एक मोठी स्पर्धा जिंकायची होती, ते स्वप्न आज पूर्ण झाले, पण त्याशिवाय आम्ही परिवर्तनाबद्दल बोल्त शकत नव्हतो, असे कर्णधार हरमनप्रीत कौर भारतीय संघाच्या विश्वचषकाच्या विजयानंतर माध्यमांना सांगितले.

आम्ही चांगले क्रिकेट खेळत नव्हतो असे नाही, परंतु दिवसाच्या शेवटी, चाहते व प्रेक्षक आपल्या आवडत्या संघाला जिंकताना पाहू इच्छित होते व आम्ही या क्षणाची खूप वाट पाहत होतो आणि आज आम्हाला तो क्षण जगण्याची, अनुभवण्याची संधी मिळाली. मला ते कसे व्यक्त करावे हे कळत नाही, परंतु मी या संघाबद्दल खूप आनंदी व अभिमानांनी आहे, असे हरमनप्रीत म्हणाली. हरमनप्रीत कौर खूप सांत दिसत होती, पण ती खूप काही अनुभवत होती हे जाणवत होते. मी केवळ माझ्या भावना व्यक्त करण्याचा प्रयत्न करत आहे. मी सुन्न आहे. मला कळत नाही, असे ती म्हणाली. ◆(वृत्तसंस्था)



श्रीकांत हरनाळेंनी जिल्हा क्रीडाधिकारी पदाचा कार्यभार स्वीकारला

तभा वृत्तसेवा,

सोलापूर, दि. ३ नोव्हेंबर-

जिल्हा क्रीडाधिकारी नरेंद्र पवार यांची जालना येथे बदली झाली असून त्यांच्या ठिकाणी भूम (जि.धाराशिवचे) तालुका क्रीडाधिकारी श्रीकांत हरनाळे यांच्याकडे अतिरिक्त कार्यभार सोपविण्यात आला आहे.

सोमवारी त्यांनी श्री. पवार यांच्याकडून

कार्यभार स्वीकारला. यावेळी मुख्य क्रीडा कार्यकारी अधिकारी दत्ता वरकड, क्रीडा अधिकारी नदीम शेख, सोलापूर शहर जिल्हा क्रीडा व शारीरिक शिक्षण शिक्षक महासंघाचे जिल्हाध्यक्ष दशरथ गुरव, जिल्हा सचिव संजय शिंदे, शहराध्यक्ष विठ्ठल कुंभार, शहर सचिव प्रम ेद शिंदे, सहसचिव प्रा राहुल हजारे, विश्वास गायकवाड, श्री धेंडे आदी उपस्थित होते.



सिद्धेश्वर कन्या प्रशालेची किक बॉक्सिंग स्पर्धेत कामगिरी

तनवी अंबुरेची पुणे विभागीय स्पर्धेसाठी निवड

तभा वृत्तसेवा,

सोलापूर, दि. ३ नोव्हेंबर-

राजीव गांधी इनडोअर स्टेडियमवर झालेल्या शालेय शहर कराटे स्पर्धेत सिद्धेश्वर कन्या प्रशालेच्या खेळाडूंनी कामगिरी केली. यातील सुवर्ण पदक विजेत्यांची ६० किलो गटात तनवी अंबोरे हिची विभागीय स्पर्धेसाठी निवड झाली. यशस्वी खेळाडूंना क्रीडा शिक्षक गुरुसिद्ध होतीकर, प्रचिता जोगदंडे यांचे मार्गदर्शन लाभले. त्यांचे शालेय शिक्षण समितीचे चेअरमन धर्मराज काडादी, भीमाशंकरजी पटणे, गुरुराज माळगे, डॉ. राजशेखर येळीकर, अॅड. रेवणसिद्ध पाटील, चनबसप्पा नाडगौडा, प्रभुराज मेंढर्गाकर, विलास कारभारी, समन्वयक संतोष पाटील, मुख्याध्यापिका संगीता गोटे, पर्यवेक्षिका

सुनिता वाले यांनी अभिनंदन केले.

विविध वयोगट व वजनी गट कामगिरी
: १४ वर्षांखालील : २२ किलो : संचेतना हिरमट, प्रसिद्धी स्वामी (दोघी रौप्य), २४ किलो : भूमिका बिजली (कांस्य), २६ किलो : हर्षदा ढवळशंक (रौप्य), शांभवी जेवरे (कास्य). ३८ किलो : वीरा गोगावकर (कास्य). ५० किलो : चिरंतन पुकाळे (रौप्य). १७ वर्षांखालील : ४० किलो : मानस्वी जवळे (कास्य), ४४ किलो : संस्कृती सातपुते (कांस्य), ५० किलो : स्नेहा इंगळे (कास्य). ५४ किलो : अनुष्का माळवदे (रौप्य), स्नेहा चव्हाण (कास्य). ६० किलो : तनवी अंबुरे (सुवर्ण), तेजश्री दागोंपाटील (कास्य), ६४ किलो : जिकरा शेख (कास्य).



सोलापूरच्या कविन केंगनाळकरला आंतरराष्ट्रीय पॅरा-शूटिंगमध्ये सुवर्ण

सोलापूर, दि. ३ नोव्हेंबर-

येथील कविन केंगनाळकरने आंतरराष्ट्रीय पॅरा-शूटिंग स्पर्धेत सुवर्ण पटकाविले. अल रेन, यूएई येथे झालेल्या स्पर्धेत पॅरा-शूटर कविनने १० मीटर एअर रायफल पॅरा-शूटिंगमध्ये सांथिक गटात ही कामगिरी केली. आंतरराष्ट्रीय पातळीवर त्याचे पहिलेच पदक आहे. यात ३९ देशातल २९० शूटर्सनी भाग घेतला होता. मुख्य प्रशिक्षक जीवन राय आणि पॅरालिम्पिक असोसिएशनचे संचालक विजयप्रकाश नौटियाल यांचे मार्गदर्शन लाभले.



ज्ञानेश्वर भोई सोलापूर विद्यापीठ क्रिकेट संघाचा कर्णधार

अखिल भारतीय कुलगुरु चषक क्रिकेट स्पर्धा

तभा वृत्तसेवा,

सोलापूर, दि. ३ नोव्हेंबर-

अखिल भारतीय कुलगुरु चषक क्रिकेट टी-ट्वेंटी स्पर्धेसाठी पुण्यश्लोक अहिल्यादेवी होळकर सोलापूर विद्यापीठ अधिकारी व कर्मकाऱ्यांचा संघाच्या कर्णधारपदी ज्ञानेश्वर भोई व उपकर्णधारपदी अनिल संभारम यांची निवड झाली. हिसार, हरियाणा येथे ५ ते

१५ नोव्हेंबर दरम्यान होणाऱ्या या स्पर्धेसाठी विद्यापरीठाचा संघ सोमवारी रवाना झाला.

संघास कुलगुरु प्रा. प्रकाश महानवर यांनी संघाला स्पर्धेसाठी शुभेच्छा दिल्या. यावेळी विद्यापीठाचे कुलगुरु प्रा. डॉ. प्रकाश महानवर व प्र-कुलगुरु प्रा. डॉ. लक्ष्मीकांत दामा, प्रभारी कुलसचिव तथा क्रीडा विभागाचे संचालक डॉ. अतुल लकडे उपस्थित होते.

विद्यापीठ अधिकारी व कर्मचारी यांच्यात खेळाविषयी गोडी असावी, शारीरिक तंदुरुस्त तसेच चांगली मानसिकता राहण्यासाठी

या स्पर्धेचे आयोजन केले जाते. यात सर्व विद्यापीठातील अधिकारी व कर्मचारी यात सहभाग होतात.

विद्यापीठाचा संघ असा : ज्ञानेश्वर भोई (कर्णधार), अनिल संभारम (उपकर्णधार), डॉ. उमराव मेटकरी, सुनील थोरात, मुक्तार शेख, हनुमंत लोखंडे, श्रीशैल देशमुख, म हादवे वलेकर, राजकुमार सले, लक्ष्मण चिक्का, अमोल गायकवाड, विनोद बंडगर आणि अतुल दाईगडे. गजानन काशीद (प्रशिक्षक) प्रशांत पुजारी (व्यवस्थापक).

▶ महत्वाचे...

पंढरपूर तालुक्यात ‘न्याय आपल्या दारी’ उपक्रमांतर्गत फिरते लोकअदालत
पंढरपूर, दि.३ नोव्हेंबर -

समाजातील तळागाळातील तसेच सर्वसामान्य नागरिकांना न्याय मिळावा हे उद्दिष्ट ठेवून,सर्वेच्छ न्यायालय यांच्या न्याय आपल्या दारी या संकल्पनेतून सुरू केलेल्या फिरते लोक अदालत व कायदेविषयक शिबिरेचे आयोजन केले असून, राज्य विधी सेवा प्राधिकरण व जिल्हा विधी सेवा प्राधिकरण सोलापूर यांचे आदेशान्वये पंढरपूर तालुक्यात दि. ७ नोव्हे ते ११ नोव्हेंबर या कालावधीत फिरते लोक अदालतची व्हॅन तालुक्यातील निवडक गावांपर्यंत पोहोचणार असल्याची माहिती तालुका विधी सेवा समिती अध्यक्ष तथा जिल्हा न्यायाधीश.ए.एस. सलगर यांनी दिली. या उपक्रमांतर्गत ७ नोव्हेंबर रोजी ग्रामपंचायत भंडोशेगाव, दि. १० नोव्हेंबर रोजी ग्रामपंचायत सोनके व दि. ११ नोव्हेंबर रोजी ग्राम पंचायत करकंब येथे फिरते लोक अदालतची व्हॅन जाणार आहे. तरी सबधित ग्रामपंचायत तसेच त्याअंतर्गत येणा-या गावातील जास्तीत जास्त नागरिकांनी याचा लाभ घ्यावा व तडजोड योग्य प्रकरणे आपसात मिटवावीत, असे आवाहन तालुका विधी सेवा समिती अध्यक्ष तथा जिल्हा न्यायाधीश सलगर यांनी केलेले आहे.

विज्ञान केंद्र भेटसाठी झेडपीकडून दोन लाख रूपयांची तरतूद
सोलापूर, दि.३ नोव्हेंबर -

ग्रामीण भागातील इयत्ता पाचवी ते आठवीच्या जिल्हा परिषद शाळेतील विद्यार्थ्यांना विज्ञान प्रदर्शन व केंद्रास भेटसाठी जिल्हा परिषद मधून दोन लाख तरतुद करण्यात आली आहे. विज्ञान केंद्रास भेट देणारे विद्यार्थी हे ग्रामीण भागातील आहेत . त्यांना प्रयोगाची प्रात्यक्षिके करून पाहण्यास आवश्यक असणारे साहित्य खरेदीस पुरेसा निधी शाळा स्तरावर उपलब्ध होवू शकत नाही. तसेच विद्यार्थ्यांमध्ये विज्ञानाविषयी गोडी निर्माण होण्याच्या उद्देशाने जिल्हा परिषदेच्या वतीने विज्ञान केंद्रास विद्यार्थ्यांच्या प्रत्यक्ष भेटी हा उपक्रम राबविण्यात येतो. त्यास हातभार म्हणून फी कमी करून प्रती विद्यार्थी ८५ रूपये प्रमाणे सवलतीच्या दरात विद्यार्थ्यांना विज्ञान सेंटर मध्ये प्रवेश उपलब्ध करून देण्यात यावा. यामुळे जास्तीत जास्त विद्यार्थ्यांना याचा लाभ होईल. विज्ञान केंद्राने विद्यार्थ्यांना विज्ञानाची माहिती उपलब्ध करून देण्याचे आवाहन प्राथमिक शिक्षण विभागाने केली आहे.

सांगोला येथील सोहम जाधव यांचे सी.ए. परीक्षेत यश
सांगोला, दि.३ नोव्हेंबर -

सांगोला न.पा.चे माजी नगराध्यक्ष कै. गोविंद जाधव यांचे नातू सोहम भगवान जाधव हे इन्स्टिट्यूट ऑफ चार्टर्ड अकाउंटंट्स ऑफ इंडियाने सप्टेंबर २०२५ मध्ये घेतलेल्या चार्टर्ड अकाउंटंट अंतिम परिक्षेत उत्तीर्ण झाले असून त्यांनी घवघवीत यश संपादन केले आहे. सोहम जाधव यांचे इ.५ ते १० वी पर्यंतचे शिक्षण न्यु इंग्लिश स्कूल सांगोला, इ.११ व १२ वी पर्यंतचे शिक्षण विद्यामंदिर प्रशाला ज्यू कॉलेज सांगोला येथे तर पदवीचे शिक्षण गरवारे कॉलेज ऑफ कॉमर्स पुणे येथे पुर्ण झाले. वरिष्ठांच्या मार्गदर्शनानुसार जिद मेहनत व योग्य नियोजनातून हे यश आपणास मिळाले असल्याचे सोहम जाधव यांनी सांगितले. या यशाबद्दल त्यांचे सर्वच क्षेत्रातून अभिनंदन होत आहे.

राष्ट्रवादीच्या तालुकाध्यक्षपदी अतुल चव्हाण; प्रदेशाध्यक्ष फाटे यांच्या हस्ते केला सत्कार
पंढरपूर, दि.३ नोव्हेंबर -

राष्ट्रवादी (शरदचंद्र पवार) काँग्रेसच्या पंढरपूर तालुकाध्यक्षपदी निवड झालेल्या अतुल चव्हाण यांचा व्यापार व उद्योग सेलचे प्रदेशाध्यक्ष नागेश फाटे यांच्या हस्ते नुकताच सत्कार करण्यात आला. यावेळी श्री.फाटे यांनी श्री.चव्हाण यांच्या कार्याची प्रशंसा केली आणि त्यांना पक्षात अधिक सक्रियपणे काम करण्याची प्रेरणा दिली. त्यांच्या कामाचा पक्षाला नक्कीच फायदा होईल. त्यांनी जबाबदारी यशस्वीपणे सांभाळावी. असे नागेश फाटे म्हणाले. या सत्कार समारंभासाठी राष्ट्रवादी काँग्रेस शरदचंद्र पवार पक्षाचे माजी तालुका अध्यक्ष अनिताताई पवार, उद्योग व व्यापार विभागाच्या तालुका अध्यक्ष सावली बंगाळे गायकवाड, उद्योजक नवनाथ बचूटे, दुसऱ्या केंटरसंचे मालक गणेश दुर्गाकर, डॉ. रमेश फाटे, निवृत्ती पाटील, संग्राम कापसे उपस्थित होते.

श्रीमत् भागवत कथा सप्ताहाने गोपाळपूर परिसर झाला भक्तिमय

तथा वृत्तसेवा, पंढरपूर, दि.३ नोव्हेंबर -

सद्गुरू जगन्नाथ बाबा भक्तगण मठ, श्री क्षेत्र गोपाळपूर येथे कार्तिक वारी निमित्ताने आयोजित संगीतमय श्रीमत् भागवत सप्ताह सोहळ्याची सुरुवात कार्तिक शुद्ध सप्तमी, बुधवार दि.२९ ऑक्टोबर २०२५ रोजी घटस्थापनेने झाली. हा कार्यक्रम कार्तिक शुद्ध पौर्णिमा (पंधरावी), बुधवार दि.५ नोव्हेंबर २०२५ पर्यंत भक्तिभावाने पार पडणार असून संपूर्ण परिसरात अध्यात्म, नामस्मरण आणि भजनरंग भरून राहिला आहे.

या भागवत सप्ताहाचे भागवतकार, प्रवचनकार व कीर्तनकार ह.भ.प. सुवर्णाताई पिंपळकर (झिंग्जी वाई, भद्रावती, जि.चंद्रपूर) असून त्यांच्या रसाळ व भावस्पर्शी भागवत कथेमुळे भक्तजन मंत्रमुग्ध होत आहेत. दररोज दुपारी २ ते ५ वा वेळेत कथा पार पडत असून, श्रोते मोठ्या भक्तिभावाने उपस्थित राहून धर्मश्रवणाचा आनंद घेत आहेत. सप्ताहात साथसंगत हार्मोनियम ह.भ.प.विलास डाखरे महाराज, गायक ह.भ.प.प्रकाश



पिंपळकर महाराज, तबला वादक ह.भ.प.रोहीत चौधरी महाराज, ढोलक वादक ह.भ.प. आदित्य पिंपळकर महाराज तसेच टाळ वादक ह.भ.प. गजानन कीनाके महाराज व संच वादनाची सेवा बजावत आहेत.

दररोज पहाटे ५ ते सकाळी ६.३० या वेळेत काकडा भजन, तर सायंकाळी ६ ते ७ या वेळेत हरीपाठ ह.भ.प. धनराज नागापूर महाराज (मुखेडा) व त्यांच्या संचाच्या

जिल्ह्यातील न.प, जि.प. व पं.स.वर भाजपचा झेंडा फडकणार

जिल्हाध्यक्ष चेतनसिंह केदार सावंत यांचे प्रतिपादन

तथा वृत्तसेवा, सांगोला,दि.३ नोव्हेंबर -

आगामी होऊ घातलेल्या निवडणुकीत जिल्ह्यातील सर्व नगरपालिका, पंचायत समित्या आणि जिल्हा परिषदेवर भाजपचा झेंडा फडकणार असल्याचा विश्वास भाजपचे जिल्हाध्यक्ष चेतनसिंह केदार सावंत यांनी व्यक्त केला आहे. त्यांच्या नेतृत्वाखाली आगामी निवडणुकीमध्ये भाजपचा झेंडा फडकवण्यासाठी भाजपचे कार्यकर्ते जोमाने कामाला लागले आहेत. जिल्ह्यातील सर्वच न.प, पं.स. आणि जि.प. वर भाजपचा झेंडा फडकावा हाच



आमचा अजेंडा आहे, असे चेतनसिंह केदार सावंत यांनी स्पष्ट केले आहे. चेतनसिंह केदार सावंत यांनी सोलापूर ग्रामीण पश्चिम जिल्ह्यात इच्छुक उमेदवार, कार्यकर्ते, पदाधिकाऱ्यांसोबत बैठक पार

आगामी जिल्हा परिषद, पंचायत समिती आणि नगरपालिका निवडणुकांमध्ये भाजपचा झेंडा फडकवायचा आहे. नवे-जुने कार्यकर्ते जोडून नवीन नेतृत्व उभे करायचे आहे. या निवडणुका कार्यकर्त्यांच्या आहेत. त्यामुळे त्यांना न्याय दिला जाईल. गेली अनेक वर्षे मतदारांनी ठेवलेला विश्वास सार्थ ठरवण्यासाठी सर्वांनी एकत्र काम करावे. भाजपला यश मिळवून देण्यासाठी कार्यकर्त्यांनी मतभेद विसरून एकदिलाने काम करावे.

- चेतनसिंह केदार सावंत, जिल्हाध्यक्ष, भाजपा

राबवण्यासाठी मंडळांतील पदाधिकाऱ्यांशी संवाद साधून आगामी कार्ययोजना निश्चित करण्यात आली.

बैठकीदरम्यान जनतेच्या अपेक्षा, स्थानिक विकासाच्या संधी आणि सामाजिक बांधिलकी या तीनही विषयांवर सखोल विचारमंथन झाले. प्रत्येक कार्यकर्ता हा पक्षाचा मजबूत स्तंभ असल्याचे अधोरेखित करत, जनतेपर्यंत

शासनाच्या योजनांचा लाभ पोहोचवणे आणि विकासाची गती वाढवणे ही सर्वांची सामूहिक जबाबदारी आहे. एकजुटीने, नियोजनबद्ध आणि जबाबदारीपूर्ण कार्यपद्धतीद्वारे आगामी स्थानिक स्वराज्य निवडणुकांमध्ये भारतीय जनता पार्टी आणि मित्रपक्ष यांचा भक्कम विजय होईल हा विश्वास चेतनसिंह केदार सावंत यांनी कार्यकर्त्यांना दिला.

हातचलाखीने एटीएम कार्ड बदलून दोघांची ५९ हजारांची फसवणूक

कुर्दुवाडी, दि.३ नोव्हेंबर-

मशीन मध्ये अडकलेले एटीएम कार्ड काढून देतो तसेच पैसे काढून देतो म्हणून शिक्षकासह आणखी एका जणाची फसवणूक करून अज्ञाताने दोघांची मिळून एकूण ५९ हजारांची फसवणूक केल्याची घटना दि. १७ आक्टोबर रोजी ते २५ आक्टोबर दरम्यान कुर्दुवाडी येथे घडली. याबाबत भैरू जनार्दन फरड (रा.पडसाळी ता.माढा) यांनी कुर्दुवाडी पोलिसांत फिर्याद दाखल केली आहे.

याबाबत पलिसांनी दिलेली माहिती अशी की फिर्यादी हे दिवाळी खरेदीकरीता पैसे काढण्यासाठी दि.१७ आक्टोबर रोजी दु.१२.३५ वा.सुमारास ते दि. २५ आक्टोबर दु.४.०९ वा.सुमारास कुर्दुवाडी बसस्थानकाच्या पाठीमागे असलेल्या एटीएम मध्ये पैसे काढण्याकरिता गेले होते.त्यावेळी लगेच एक अनोळखी इसम देखील तिथे आला. त्यावेळी फिर्यादी चे एटीएम कार्ड मशीन मध्ये अडकले असता त्याने मी काढून देतो असे सांगून त्याने ते एटीएम कार्ड काढले पण हातचलाखीने ते एटीएम बदलून फिर्यादीला दुसरेच एटीएम कार्ड दिले.फिर्यादीने न पाहताच ते एटीएम कार्ड खिशात टाकले.त्यानंतर

फिर्यादी हे कृषीदुकानात साहित्य खरेदीकरीता गेले असता तिथे त्यांना १२.३५ च्या दरम्याने बँकेला लिंक असलेल्या मोबाइलवर चारवेळा १० हजार रुपये व दोनवेळा ५ हजार रुपये काढल्याचा मेसेज आला.त्यावेळी त्यांनी खिशातील एटीएमकार्ड पाहिले असता सदर एटीएम कार्ड हे दुसरेच शंकर बबन पवार यांच्या नावाचे दिसले.त्यानंतर फिर्यादीने त्यांचे खाते असलेल्या बँक ऑफ इंडिया लऊळ शाखेत जाऊन ते एटीएमकार्ड बद केले. तसेच फिर्यादीच्या ओळखीचे बंडू दत्तात्रय जाधव रा.उजनी ता.माढा यांचे देखील त्याच एटीएम मध्ये त्याच दिवशी एका अनोळखी इसमाने तुम्हाला पैसे काढून देतो म्हणून एटीएम कार्ड घेतले होते.पण पैसे निघाले नाहीत. मात्र कार्ड बदलून जयश्री आर रुपनवर यांचे नावाचे दुसरेच कार्ड दिले. त्यानंतर दि.२५ आक्टोबर रोजी ६ हजार रुपये काढल्याचा मेसेज आला. अज्ञात इसमाने एटीएम पीन ची माहिती घेऊन वरील दोघांचे एटीएमकार्ड हातचलाखीने बदलून दोघांचे मिळून सुमारे ५९ हजार परपरका काढून फसवणूक केल्याबद्दल दि.३० रोजी अज्ञात इसमवार कुर्दुवाडी पोलिसांत गुन्हा दाखल झाला आहे.

नात्रज ग्रामदैवत माहूरची आई देवीची गुरुवारी यात्रा

तथा वृत्तसेवा, उत्तर सोलापूर, दि. ३ नोव्हेंबर-

सालाबादप्रमाणे याही वर्षी नात्रज (ता. उत्तर सोलापूर) येथील ग्रामदैवत माहूरचीआई देवी (रेणुका देवी) यात्रा गुरुवार ६ नोव्हेंबर रोजी होणार आहे. यात्रेनिमित्त गावात कुस्त्यांचे मोठे मैदान भरविण्यात येणार असल्याची माहिती यात्रा पंचकमिटी, ग्रामपंचायत, ग्रामस्थांच्यावतीने देण्यात आली आहे.

ग्रामदैवत माहूरचीआई देवीची यात्रा कार्तिक महिन्यातील त्रिपुरारी पौर्णिमेनंतर दुसऱ्या दिवशी भरते. बुधवार ५ नोव्हेंबर, म्हणजे पौर्णिमेच्या दिवशी सायंकाळी सहा ते रात्री दहापर्यंत गावातील माळीगल्ली नंदाईदेवी मंदिरापासून माहूरचीआई देवीची पालखी व काठ्यांची गावात प्रमुख मार्गावरून नगरप्रदक्षिणा होते. यात्रेदिवशी गुरुवारी सकाळी दहा वाजता



नंदाईदेवी मंदिरापासून पालखी, नंदिकोल (काठ्या) मित्रवणूक ग्रामदैवत माहूरचीआई मंदिराकडे प्रस्थान होणार आहे. दुपारी २ वाजता माहूरची आई देवी मंदिराला प्रदक्षिणा, तर ५ वाजता मंदिरापासून नात्रज गावाकडे काठ्या व पालखीचे प्रस्थान होत नगरप्रदक्षिणा करत रात्री १० वाजता नंदाईदेवी मंदिराजवळ पालखी मिरवणूक विसर्जन होणार आहे. ग्रामदैवत माहूरची आई यात्रेनिमित्त शुक्रवार ७ नोव्हेंबर रोजी जी.बी. घोडके विद्यालयाच्या मैदानात सकाळी ११ पासून पुढील पट्टीची नेमणूक होणार असून दुपारी चार वाजता छत्रपती कुस्ती संघाच्यावतीने कुस्त्यांचे मैदान सुरू होणार आहेत. तरी पंचक्रोशीतील भाविकांनी याचा लाभ घ्यावा, असे आवाहन यात्रा पंचकमिटी, ग्रामपंचायत वतीने करण्यात आले आहे.

कर्मयोगीच्या ‘आविष्कार’मध्ये समाजोपयोगी प्रकल्पांचे सादरीकरण

तथा वृत्तसेवा, पंढरपूर, दि.३ नोव्हेंबर -

विद्यार्थ्यांनी आधुनिक तंत्रज्ञानाचा वापर करून समाजातील सामान्य घटकाचे जीवन सुलभ व सुकर होईल असे समाजोपयोगी प्रकल्प साकारावेत असे प्रतिपादन कर्मयोगी इन्स्टिट्यूट ऑफ टेक्नॉलॉजीचे प्राचार्य डॉ. एस. पी. पाटील यांनी केले. शनिवार दि. १ नोव्हेंबर २०२५ रोजी डॉ बाबासाहेब आंबेडकर टेक्नॉलॉजिकल युनिव्हर्सिटी तर्फे आयोजित केलेल्या कर्मयोगी इन्स्टिट्यूट ऑफ टेक्नॉलॉजी, पंढरपूर येथे महाविद्यालय स्तरावरील आविष्कार या प्रकल्प स्पर्धेच्या उद्घाटन प्रसंगी ते बोलत होते.

या स्पर्धेमध्ये महाविद्यालयातील जवळपास शंभरहून अधिक विद्यार्थ्यांनी आपला उस्फूर्त सहभाग नोंदविला. त्यामध्ये एकूण स्पर्धकांपैकी बारा स्पर्धकांची विद्यापीठाच्या विभाग स्तरावरील होणाऱ्या स्पर्धेसाठी निवड करण्यात आली आहे अशी माहिती आविष्कारचे महाविद्यालयाचे संयोजक डॉ. अभय उत्पात यांनी दिली. या स्पर्धेमध्ये विद्यार्थ्यांनी ह्युम्यानिटी लॅंग्वेज फाईन आर्ट्स, कॉमर्स मॅनेजमेंट लॉ, इंजिनियरिंग अँड टेक्नॉलॉजी, मेडिकल अँड फार्मसी, प्युअर सायन्स, ऑग्निकल्चर ॲनिमल हसबॅंड्री आदि विभागांमध्ये विविध प्रकल्प सादर केले. सदर



स्पर्धेमध्ये प्रा. अनिल बाबर, प्रा. राहुल पांचाळ, प्रा. डॉ एस. व्ही. एकलारकर, प्रा. दीपक भोसले, डॉ एस. एम. लंबे, प्रा.अभिनंदन देशमाने यांनी परीक्षक म्हणून काम पाहिले. श्री पांडुरंग प्रतिष्ठान चे विश्वस्त रोहन परिचारक, प्राचार्य डॉ एस पी पाटील, कर्मयोगी पॉलीटेक्निक चे प्राचार्य डॉ. ए. बी. कणसे, रजिस्ट्रार जी. डी. वाळुंके, उपप्राचार्य प्रा. जगदीश मुडेगावकर, संशोधन अधिष्ठाता डॉ.

अभय उत्पात, शैक्षणिक अधिष्ठाता प्रा. राहुल पांचाळ तसेच विभागप्रमुख डॉ. एस. एम. लंबे, प्रा. डॉ. एस. व्ही. एकलारकर, प्रा. अनिल बाबर, प्रा. दीपक भोसले व सर्व प्राध्यापक यांनी विजेत्या विद्यार्थ्यांचे अभिनंदन करून शुभेच्छा दिल्या. याप्रसंगी सह संयोजक प्रा.एस एम शिंदे, प्रा.दीप्ती कुलकर्णी, प्रा. अमरजीत देवकर, प्रा.के एस देशपांडे यांचे मोलाचे सहकार्य लाभले.

माजी नगरसेवक कल्याणशेड्डीच्या ‘त्या’ डिजिटलने वेधले लक्ष

तथा वृत्तसेवा, अक्कलकोट, दि. ३ नोव्हेंबर-

अक्कलकोट नगरीचे माजी नगरसेवक तथा भाजपाचे युवा नेते मिलन कल्याणशेड्डी यांच्या वाढदिवसानिमित्त लावण्यात आलेल्या डिजिटल बॅनरने सर्वांचे लक्ष वेधले आहे. लोकांच्या मनातील नगराध्यक्ष ही त्यांची छबी निर्माण झाली आहे. अक्कलकोट शहरात सर्वत्र बॅनरस नगराध्यक्षचे बॅनर झळकल्याने या बॅनरची जोरदार चर्चा सुरू आहे. समर्थकांच्या या मागणीला लोकांचा मोठा पाठिंबा मिळत आहे.

माजी नगरसेवक कल्याणशेड्डी यांचा नुकताच वाढदिवस साजरा करण्यात आला. त्यांना शुभेच्छा देण्यासाठी उसळलेला जनसागर त्यांची वाढती लोकप्रियता जनतेमधील त्यांचे मोठे आदराचे स्थान याची झलक पहावयास मिळली. मिलन कल्याणशेड्डी यांच्या वाढदिवसानिमित्त त्यांच्या मित्र परिवाराकडून समर्थकांकडून नागरिकांच्यावतीने तसेच भाजपा पदाधिकारी व कार्यकर्त्यांकडून डिजिटल फलक लावण्यात आले. अक्कलकोट शहरातील सर्वच प्रमुख चौकात मिलन दादा फिक्स नगराध्यक्षचे बॅनर झळकले आहेत. माजी नगरसेवक कल्याणशेड्डी



यांना मानणारा युवावर्ग मोठा आहे. आगामी नगरपरिषद निवडणुकीत अक्कलकोट नगरीचे भाजपाचे नगराध्यक्ष पदाचे मिलन कल्याणशेड्डी प्रबळ दावेदार आहेत. मिलन कल्याणशेड्डी नगराध्यक्ष व्हावेत अशी इच्छा डिजिटल फलकाद्वारे मोठ्या प्रमाणात व्यक्त होत आहे. कल्याणशेड्डी यांनी वाढविलेला

जनसंपर्क, युवा वर्गात असणारी त्यांची लोकप्रियता, आमदार सचिन कल्याणशेड्डी यांनी केलेली विकास कामे, सर्वसामान्य कार्यकर्त्यांशी असणारा जिव्हाळ्याचा संपर्क या बळावर मिलन कल्याणशेड्डी हे अक्कलकोट नगरीचे नगराध्यक्ष पदाचे उमेदवार म्हणून आघाडीवर आहेत. मिलन कल्याणशेड्डी यांच्या वाढदिवसा निमित्त शुभेच्छा देण्यासाठी जमलेला जनसागर विरोधी पक्ष पुरता गार झाला आहे

त्यांच्या सत्कारासाठी भाजपा पक्ष कार्यालयात पक्षाचे पदाधिकारी कार्यकर्ते आणि नागरिकांनी प्रचंड तोबा गर्दी केली होती.

मिलन कल्याणशेड्डी यांच्या वाढदिवसानिमित्त सत्कार सोहळ्यात युवा वर्गासह भाजप पदाधिकारी व कार्यकर्त्यात उत्साह दिसत होता. मिलन कल्याणशेड्डी यांच्या वाढदिवसानिमित्त अक्कलकोट शहरात सर्वत्र फिक्स नगराध्यक्ष म्हणून डिजिटल बॅनर दारे नागरिकांचे लक्ष वेधण्यात आले. मिलन कल्याणशेड्डी यांच्या फिक्स नगराध्यक्ष बॅनरची चर्चा मात्र राजकीय वर्तुळात रंगली आहे. सध्या तरी भाजपात नगराध्यक्ष पदाचे उमेदवार म्हणून मिलन कल्याणशेड्डी यांचे नाव आघाडीवर असल्याचे दिसत आहेत.

▶ महत्वाचे...



ब्रह्मोत्सवात श्री व्यंकटेश्वर भगवंतास चक्रस्नानम् अन् पुष्प यागाम होमहवन
सोलापूर, दि. ३ नोव्हेंबर
दाजीपेठेतील श्री वेंकटेश्वर मंदिरात श्री वेंकटेश्वर भगवंताच्या उत्सव मूर्तीस आज ५३ वे ब्रम्होत्सवात चक्रस्नानम् अभिषेक आणि सूर्यप्रभा वाहन पालखी सेवा हा धार्मिक विधी संपन्न करण्यात आले. तर सायंकाळी पुष्प यागाम होमहवन महापूर्णाहुती व वसंतोत्सवम कार्यक्रमाने सांगता समाप्ती झाली. गेल्या सहा दिवसापासून चाललेल्या या धार्मिक विधीची सांगता होत असल्याने भाविकांमधून भगवंताच्या चरणी नतमस्तक होत कृतज्ञता व्यक्त करण्यात आली. दरम्यान, विश्वकल्याणासाठी भगवंताचा हा ब्रह्मोत्सव दक्षिणात्य धार्मिक परंपरेनुसार विधिवत मोठ्या उत्साहात संपन्न झाला. मंदिरात सकाळी ब्रम्ह मुहूर्तावर श्रीच्या उत्सव मूर्तीस चक्रस्नानम् हा धार्मिक विधी संपन्न करण्यात आला. त्यानंतर मंदिरात भाविकांची श्रीच्या दर्शनासाठी गर्दी झाली. यावेळी मंदिराचे सारे वातावरण प्रकाशमय आणि चैतन्यमय बनले होते.



जिल्हा परिषद कर्मचारी पतसंस्थेकडून विम्याचे दोन लाख रुपये धनादेश वितरण
सोलापूर, दि. ३ नोव्हेंबर
जिल्हा परिषद कर्मचारी सहकारी पतसंस्था क्रमांक एक कडून सभासदांसाठी राबविण्यात येणाऱ्या विमा योजनेअंतर्गत मयत कनिष्ठ सहाय्यक अनिल विठोबा धुळम यांच्या पत्नी अनुराधा धुळम यांना दोन लाख रुपयांचा धनादेश जिल्हा परिषदेचे मुख्य कार्यकारी अधिकारी कुलदीप यांच्या हस्ते देण्यात आला. यावेळी व्हाईस चेअरमन श्रीधर कलशेट्टी, संचालक डॉ. एस पी माने, तज्ञ संचालक श्रीशैल देशमुख, चेअरमन श्वेता राऊत, संचालक सुरेश कुंभार, एस. आर. तांबोळी, व्ही. बी. पाटील. व्ही एम घेरेडे, जी. एम. मारडकर, के. जी लालबोन्डे, व्ही. के शिंदे, विशाल घोरे, चेतन वाघमारे, शिवाजी राठोड, तजमूल मुतवल्ली, एम. एस. शिंदे, रोहित घुले, शिवानंद म्हमाणे, डॉ. पी. बी नवलें उपस्थित होते.



‘अन्नछत्र’तर्फे प्रकाश महाजन यांचा सत्कार
अक्कलकोट, दि. ३ नोव्हेंबर
श्री स्वामी समर्थ अन्नछत्र मंडळाचे संस्थापक अध्यक्ष जनमेजयराजे विजयसिंहराजे भोसले यांच्या मार्गदर्शनाखाली व कार्यकारी अध्यक्ष अमोलराजे जनमेजयराजे भोसले यांच्या नेतृत्वाखाली धार्मिकतेबरोबरच सामाजिक बांधिलकी जपणारे न्यास असल्याचे मनोगत मनसे माजी प्रदेश प्रवक्ता नेते प्रकाश महाजन यांनी प्यक्त केले. ते श्री स्वामी समर्थ अन्नछत्र मंडळ येथे सहरपारवार आले असता न्यासाचे कार्यकारी अध्यक्ष अमोलराजे जनमेजयराजे भोसले यांच्या हस्ते श्रींची प्रतिमा, कृपावस्त्र, श्रीफळ देऊन त्यांचा सत्कार करण्यात आला. या प्रसंगी ते बोलत होते. यावेळी निखील पाटील, प्रवीण घाटगे, गोदू माने, एस.के.स्वामी, सिद्धाराम कल्याणी, शहाजीबापू यादव, सतीश म हिंद्रकर, दत्ता माने, लक्ष्मण बिराजदार, श्रीनिवास गवंडी, राजू पवार, रमेश हेगडे, तानाजी पाटील, प्रसाद हुळे, शरद भोसले, अनिल बिराजदार, महावेश स्वामी, समर्थ घाडगे, विठ्ठल रेड्डी उपस्थित होते.

रोटरी जिल्हा सहाय्यक प्रांतपालपदी महेश साळुंके
सोलापूर, दि. ३ नोव्हेंबर-
रोटरी क्लब ऑफ सोलापूर स्मार्ट सिटीचे म ाजी अध्यक्ष महेश साळुंके यांची रोटरी डिस्ट्रिक्ट ३१३२ च्या सहाय्यक प्रांतपाल पदासाठी वर्ष २०२६-२७ साठी निवड करण्यात आली आहे. साळुंके यांनी अध्यक्षपदाच्या कार्यकाळात अनेक समाजोपयोगी प्रकल्प, आरोग्य व शिक्षण उपक्रम, तसेच सार्वजनिक प्रतिमा वाढविणारे कार्यक्रम राबवून क्लबला विशेष गती दिली आहे. त्यांच्या नेतृत्वाखाली क्लबने एकात्मता, सेवा आणि समाजभावनेचा उत्कृष्ट आदर्श निर्माण केला. सध्या ते रोटरी डिस्ट्रिक्ट ३१३२ चे डायरेक्टर-क्लब बुलेटिन म्हणून कार्यरत असून, त्यांच्या कार्यकुशलतेची आणि नेतृत्वगुणांची दखल घेऊन प्रांतपाल वर्ष २०२६-२७ जयेश पटेल यांनी त्यांच्यावर सहाय्यक प्रांतपालपदाची जबाबदारी सोपवली आहे. या निवडीबद्दल विविध रोटरी क्लब्स, रोटेरियन सदस्य तसेच सोलापूरकर समाजातून महेश साळुंके यांचे अभिनंदन करण्यात येत आहे.



भाजपच्या नवीन इनकमिंगला बाळे-केगावच्या निष्ठावंतांचा विरोध

तथा वृत्तसेवा,
सोलापूर, दि. ३ नोव्हेंबर-
शहर भाजपमध्ये नव्याने प्रवेश देण्यात आलेल्या इतर पक्षीय नेते-पदाधिकाऱ्यांना बाळे, केगाव परिसरातील (प्रभाग क्रमांक ५ मधील) भाजपाचे निष्ठावंत पदाधिकारी-कार्यकर्त्यांनी तीव्र विरोध करीत आपल्या मागण्यांचे एक निवेदन शहर भाजपा अध्यक्ष रोहिणी तडवळकर यांना दिले.
प्रभाग क्रमांक पाच मधील माजी नगरसेवक व भारतीय जनता पार्टीचे निष्ठावंत पदाधिकाऱ्यांनी आपला मोर्चा थेट भाजपा कार्यालयाकडे वळून आपल्या भावना शहराध्यक्ष रोहिणी तडवळकर यांची भेट घेऊन मांडल्या आणि एक निवेदन

दिले. या निवेदनात नमूद केले आहे की, बाळे आणि केगाव परिसर १९९२-९३ साली हद्दवाढ शहरामध्ये समाविष्ट करण्यात आला असून, त्यावेळी भारतीय जनता पार्टी पक्षाची ताकत नगण्य असताना २००७ साली महापालिकेच्या सार्वत्रिक निवडणुकीत भारतीय जनता पार्टी उमेदवारास ९५ मते मिळाली होती. अत्यंत प्रतिकूल परिस्थितीत पक्ष संघटना वाढीस काम करत आज बाळे व परिसर भाजपाचा बालेकिल्ला झाला आहे. गेली तीन लोकसभा व विधानसभा निवडणुकीत सातत्याने भाजपास लोड देण्याचे काम या भागातील मतदारांनी केले असून, आज भाजपा बाळे व परिसरात नंबर १ चा पक्ष असून, अनेक कायेकर्ते व पदाधिकाराना



दोन भाविकांचा जीव आपत्ती व्यवस्थापन महिला पथकाने वाचवला

तथा वृत्तसेवा,
सोलापूर, दि. ३ नोव्हेंबर-
कार्तिकी यात्रेदरम्यान चंद्रभागा नदीपात्रात अंधोळ करत असताना बुडणाऱ्या दोन पुरुष भाविकांचा जीव सोमवारी सकाळी आपत्ती व्यवस्थापन महिला बचाव पथकाच्या सतर्कतेमुळे वाचवण्यात यश आले.
शुभम कोपरशुराम बसवंत अड्डासुरे व रामकृष्ण सिद्धप्पा कुराडे (दोघे रा. कर्नाटक) या दोघांना नदीपात्रातून सुरक्षित बाहेर काढण्यात आपदा सखी, उर्मिला पवार, अरुणा राठोड, दुर्गादेवी बनसोडे, शुभांगी गवते,

रेखा राठोड यांनी महत्त्वपूर्ण भूमिका बजावली. त्यांना गुरुनाथ कोरे आणि माऊली अंकुशराव यांचेही मोलाचे सहाय्य लाभले. या तात्काळ आणि समन्वयपूर्ण कृतीमुळे संभाव्य दुर्घटना टळली असून, भाविकांच्या जीविनास मोठा दिलासा मिळाला आहे. कार्तिकी यात्रेच्या पार्श्वभूमीवर आपत्ती व्यवस्थापन पथकाची ही तत्परता आणि सेवा कौतुकास पात्र ठरली आहे. संपूर्ण यात्रा कालावधीत आपत्ती व्यवस्थापन बचाव पथकाने एकूण १३ भाविकांचा जीव नदीपात्रात बुडत असताना वाचवलेला आहे.



बाजार समितीच्या निवडणुकीसाठी पहिल्या दिवशी २ अर्ज दाखल

बार्शी, दि. ३ नोव्हेंबर-
कृषी उत्पन्न बाजार समिती बार्शी संचालक मंडळ निवडणुकीसाठी अर्ज भरण्याच्या पहिल्या दिवशी ६२ अर्ज विक्री झाले असून एकाच व्यक्तीने दोन अर्ज दाखल केली असल्याची माहिती बाजार समितीच्या निवडणुकीचे सहाय्यक निवडणूक निर्णय अधिकारी अनिस सय्यद यांनी दिली.
कृषी उत्पन्न बाजार समितीच्या निवडणुकीसाठी आज अर्ज भरण्याच्या पहिल्या दिवशी सर्वसाधारण सहकारी संस्था मतदारसंघातून सूर्यकांत शिवाजी गुंड व सुरेश उर्फ सूर्यकांत

आज ‘एक वही, एक पेन’ उपक्रम

सोलापूर, दि. ३ नोव्हेंबर-
सोलापूर पोलिस दलात ४० वर्षे विविध पदांवर कार्यरत राहून उल्लेखनीय सेवा बजावणारे दिवंगत निवृत्त पोलीस निरीक्षक केरू जाधव यांच्या प्रथम स्मृतीदिनानिमित्त ‘एक वही, एक पेन’ या उपक्रमाचे आयोजन मंगळवार (दि. ४) रोजी सायंकाळी ६ वा. न्यू बुधवार पेठ येथील समता परिवार बुद्ध विहार, समता चौक येथे होईल. याचे आयोजन समता सैनिक दल, समता परिवार, डॉ. बाबासाहेब आंबेडकर उद्यान कृती समिती, बी.आर. मॉर्निंग ग्रुप, रमाई महिला मॉर्निंग ग्रुप तसेच दिवंगत केरू जाधव साहेब मित्र परिवार यांच्या संयुक्त विद्यमाने करण्यात आले आहे. उपस्थित राहणाऱ्यांनी फुले किंवा हार न आणता ‘एक वही आणि एक पेन’ घेऊन यावे, असे आवाहन करण्यात आले आहे.



जनता सहकारी बँकेच्यावतीने निनाद कुलकर्णी यांचा सत्कार

तथा वृत्तसेवा,
सोलापूर, दि. ३ नोव्हेंबर-
सोलापूर जनता सहकारी बँक लिमिटेड हेड ऑफीस ऑर्डिट विभागातील कर्मचारी निनाद कुलकर्णी हे सीए परिक्षेत चांगल्या गुणाने पास झाल्याने त्यांचा सत्कार बँकेचे विद्यमान चेअरमन सुनिल पेंडसे ऑर्डिट विभागाचे कुलकर्णी तसेच बँकेचे पदाधिकाऱ्यांनी केला.

निनाद कुलकर्णी यांचे वडील उदय कुलकर्णी हे जुळे सोलापुरातील लघू उद्योजक असून प्रतिकूल परिस्थितीत सर्व अडीअडचणीं चा सामना करत त्यांचे चिरंजीव निनाद कुलकर्णी सीए परिक्षेत पास झाल्याने संपूर्ण परिवारातील आनंदाचा क्षण म्हणावा लागेल. त्यांना सध्याचे जिल्हा कार्यवाह संतोष कुलकर्णी, चेअरमन सुनिल पेंडसे यांचे मार्गदर्शन लाभले.

अविवाहित तरुणाची छताच्या लोखंडी हुकाला गळफास घेऊन आत्महत्या

तथा वृत्तसेवा,
सोलापूर, दि. ३ नोव्हेंबर-
अज्ञात कारणावरून एका २८ वर्षीय अविवाहित तरुणाने राहत्या घरात छताच्या लोखंडी हुकाला दोरीच्या साद्वाने गळफास घेऊन आत्महत्या केल्याची घटना जुळे सोलापुरातील रत्नमंजिरी नगरात सोमवारी दुपारी अडीच वाजेच्या सुमारास उघडकीस आली.
किरण कामण्णा हळे (वय २८ वर्ष, रा. रत्नमंजिरी नगर, जुळे सोलापूर) असे गळफास घेतलेल्या तरुणाचे नाव आहे. मृत किरण याचे आई, वडील आणि भावाचे निधन झाल्यामुळे तो घरात एकटाच राहत होता. आज सोमवारी दुपारी जेवायला

फ्रंट मार्जिन, पार्किंगमधील दुकाने महापालिकेकडून जमीनदोस्त

तथा वृत्तसेवा
सोलापूर, दि. ३ नोव्हेंबर-
महापालिकेच्यावतीने उत्तर सदर बझार सी. स . नंबर टिपी ३, फायनल प्लॉट ५१/४, घनाते गेलेक्सी येथील फ्रंट म र्जिन मधील २ दुकाने व पार्किंग क्षेत्रातील २ दुकाने पाडून टाकण्यात आली.
महानगरपालिका हद्दीमधील अनधिकृत बांधकामांवर कारवाई करण्याबाबत आयुक्त डॉ. सचिन ओम्बासे यांनी आदेश दिले होते. या अनुषंगाने सोमवार ३ नोव्हेंबर रोजी उत्तर सदर बझार सी. स . नंबर, टिपी ३, फायनल प्लॉट ५१/४ घनाते गेलेक्सी येथील फ्रंट मर्जिन मधील २ दुकाने व पार्किंग क्षेत्रातील २

मार्गदर्शनाखाली, उपअभियंता तपन डंके, अतिक्रमण विभागाचे सहकाऱ्याने नगर रचना कार्यालयाकडील सहाय्यक अभियंता शकील शेख, कनिष्ठ अभियंता सलमान मणियार, अतिक्रमण विभागाकडील कनिष्ठ अभियंता सहाय्यक सुफियान पठाण व कनिष्ठ अभियंता दीपक कुंभारयांच्या पथकाने पार पाडली. पोलीस बंदोबस्तात ही कारवाई करण्यात आली.
सोलापूर शहरातील मिळकतदारांनी आपले मिळकतीवर अनधिकृत बांधकाम करू नये अन्वयाचा ती बांधकामे निष्कासित करण्यात येईल, असे आवाहन महापालिकेच्यावतीने करण्यात आले आहे.



उत्तर सदर बझार येथील अनधिकृत चार दुकानांवर फिरवला जेसीबी
दुकाने निष्कासित करण्यात आली. ही कारवाई उपसंचालक मनीष भिण्णूरकर, उपअभियंता नीलकंठ मठपती यांच्या

मागील तीन महिन्यात महापालिकेच्या प्रसूतीगृहांमध्ये प्रसूती संख्येत वाढ

तथा वृत्तसेवा,
सोलापूर, दि. ३ नोव्हेंबर-
महापालिकेच्या सर्व प्रसूतीगृहांमध्ये अद्यावत सोयी सुविधा मिळत आहेत. मागील तीन महिन्यात सोलापूर महापालिकेच्या सर्व प्रसूतीगृहांमध्ये प्रसूतीमध्ये वाढ झाली असल्याचे दिसून येते. महानगरपालिकेच्या सर्व प्रसूतीगृहांमध्ये योग्य वैद्यकीय सुविधा, सुरक्षितता आणि स्वच्छता यावर विशेष भर दिला जात आहे, अशी माहिती आरोग्य अधिकारी डॉ. राखी माने यांनी दिली.
सोलापूर महानगरपालिकेच्या वतीने चालविण्यात येणाऱ्या सर्व प्रसूतीगृहांम धील आरोग्य सेवा अधिक सक्षम व विश्वासार्ह बनल्याने नागरिकांचा कल पुन्हा महानगरपालिकेच्या प्रसूतीगृहांकडे वाढताना दिसत आहे. महापालिकेच्या आरोग्य अधिकारी डॉ. राखी माने यांनी सोलापूर शहरातील श्रेयस नर्सिंग होम सील करण्याची



कारवाई केली होती. त्यानंतर महापालिकेच्या आशा वर्क्स यांनी आपापल्या कार्यक्षेत्रातील महापालिकेच्या प्रसूतीगृहांमध्ये गर्भवतींना दाखल करून घेत आहेत. त्यामुळे मनपाच्या प्रसूतीगृहांमधील रुग्णसंख्या व प्रसूतींची संख्या दोन्हीमध्ये उल्लेखनीय वाढ झाली आहे. माहे ऑगस्ट २०२५ मध्ये आरोग्य अधिकारी डॉ. राखी माने यांनी श्रेयस नर्सिंग होम सील केले होते. ऑगस्ट २०२५ मध्ये महापालिकेच्या सर्व प्रसूती गृहांमध्ये २३६ प्रसूती झाल्या होत्या. दरम्यान, जुलै २०२५ मध्ये मनपा प्रसूतीगृहांमध्ये १८२ इतक्या प्रसूती झाल्या

मागील तीन महिन्यात प्रसूतीमध्ये झालेली वाढ
दरम्यान, मागील तीन महिन्यांचा विचार करता ऑगस्ट २०२५ मध्ये २३६ प्रसूती, सप्टेंबर २०२५ मध्ये २५४ तर ऑक्टोबर २०२५ मध्ये २७० प्रसूती झाल्या आहेत. एकूण आकडेवारी पाहता महापालिकेच्या विविध प्रसूतीगृहांमध्ये प्रसूतीच्या संख्येत वाढ होत असल्याचे दिसून येते. ही वाढती संख्या सोलापूर महानगरपालिकेच्या प्रसूतीगृहांवरील नागरिकांचा वाढता विश्वास दर्शविते असे महापालिकेच्या आरोग्य अधिकारी डॉ. राखी माने यांनी स्पष्ट केले.

होत्या. सोलापूर शहरातील महापालिकेचे पुण्यश्लोक आहिल्यादेवी होळकर प्रसूतीगृह, धाराशा प्रसूतीगृह अद्यावत करण्यात आले. या दोन्ही प्रसूतीगृहांमध्ये नॉर्मल आणि सिझरियन प्रसूती केल्या जातात. महापालिकेच्या इतरही

सर्व प्रसूतीगृहांमध्ये चांगल्या सोयी सुविधा उपलब्ध आहेत. सोलापूर महापालिकेच्या भावना ऋषी प्रसूतीगृह, जिजामाता प्रसूतीगृह, चाकोते प्रसूतीगृह, रामवाडी प्रसूतीगृह यासह इतर प्रसूतीगृहांमध्ये गर्भवती रुग्णांची संख्या वाढली आहे. महापालिका आयुक्त डॉ. सचिन ओम्बासे यांच्या आदेशानुसार उपायुक्त आशिष लोकरे यांच्या मार्गदर्शनाखाली आरोग्य विभागाची यंत्रणा सज्ज आहे.
विशेष म्हणजे महापालिकेच्या प्रसूतीगृहांमध्ये सोयी सुविधांबरोबरच सर्व परिसरात स्वच्छता आहे. सर्व प्रसूतीगृहांम ध्ये स्वच्छता, आवश्यक वैद्यकीय सुविधा, प्रशिक्षित कर्मचारीवर्ग, तसेच २४ तास आरोग्य सेवा उपलब्ध आहेत.अद्यावत असलेल्या या प्रसूतीगृहांमध्ये आरोग्य सेवेचा लाभ घ्यावा, असे आवाहन महापालिका आरोग्य अधिकारी डॉ. राखी माने यांनी केले आहे.



दयानंद महाविद्यालयात सामूहिक वंदे मातरम
सोलापूर, दि. ३ नोव्हेंबर-
भारतीय स्वातंत्र्य चळवळीतील स्फूर्ती गीत ठरलेले उरलेल्या वंदे मातरम या राष्ट्रीय गीताच्या निर्मितीला यंदा १५० वर्षे पूर्ण होत आहेत. त्यानिमित्त पुण्यश्लोक अहिल्यादेवी होळकर सोलापूर विद्यापीठाचे कुलगुरू डॉ. प्रकाश महानवर यांच्या उपस्थितीत आई प्रतिष्ठानतर्फे दयानंद महाविद्यालयात गुरुवार ६ नोव्हेंबर रोजी सकाळी ११ वाजता शेकडो विद्यार्थी-विद्यार्थिनी वंदे मातरमचे सामूहिक गायन करणार आहेत.

ज्ञानामृत आनंदलहरी १२५६

व्याध्याचे चारा घालणें । तैसैं प्रांजळ जोगावणें।

चांगाची अंतःकरणे । बिरू करी ।।

अर्जुनाला (साधकाला) ज्ञानाच्या लक्षणावरून ज्ञान प्राप्तीची साधने कळावीत आणि त्याचा अनुभव यावा म्हणून अठरा ज्ञान लक्षणे भगवंतांनी सांगितली आहेत. जे ज्ञान नसते, ते अज्ञान असते. हे जरी सत्य असले तरी भगवंत अर्जुनाला अज्ञानाबद्दल बोलत आहे. जे अज्ञान नाही ते ज्ञान असते, असेही भगवंत म्हणाले. अज्ञानी व्यक्ती मोठेपणासाठी जगतो. मान सन्मानाची संधी पाहतो, लोक सत्काराने तो संतोष पावत असतो. मोठेपणाने तो वर चढत जातो. जो मोठेपणाच्या शिखरावरून खाली उतरू इच्छित नाही, तो अज्ञानी असतो. असा व्यक्ती, आपल्या वीरतेचा पसारा मांडतो, केलेल्या पुण्यकर्मांची दवंडी पिटवतो आणि केलेले सर्व कर्म कितींच्या मार्गाकडे वळवित असतो. प्रत्येकाच्या मुखात आपले नाव, किती कशी येईल हे तो पाहत असतो. याची सहजपणे होणारी बडबड पाहारीपेक्षाही अधिक टोचणारी असते. तसेच आपल्या गर्भित हेतुने तो जे कर्म करतो, ते विषापेक्षाही जास्त घातक असते. भाल्यामध्ये हवा भरली असता भाता फुगतो व हवा काढली असता भाता रिकामा होतो. याप्रमाणे मोठेपणाच्या हवेने तो मोठा व सुखी होतो आणि हवा काढली तर तो दुःखी, कष्टी होतो. वाऱ्याच्या चक्रात धुळ सापडली असता ती आकाशाकडे जाते, त्याप्रमाणे स्तुतीच्या वेळी अज्ञानी आनंदाने वर चढत, फुगत असतो. एखाद्याने निंदा, टिका केली असता तो तत्क्षणी दुःखाने ना उमेद होतो. ज्याप्रमाणे पाण्याच्या बाने थेंबाने चिखल विरघळतो व वाऱ्याने सुकतो त्याप्रमाणे अज्ञानी व्यक्ती मान अपमानाने विरघळून जातो, खचून जातो. त्याला कोणताही विकार सहन होत नाही. अज्ञानी व्यक्ती अंतःकरणातील गोष्ट दुसऱ्यास कळू देत नाही. त्याचे बोलणे, पाहणे हे वरवरचे असते. एकाला गोड बोलतो आणि दुसऱ्याला आलिंगन देतो, आणि मनाने त्याला पाठ देतो आणि पुन्हा त्यास विसरूनही जातो. अर्थात दिखाऊपणाचे याचे वागणे असते. याचा प्रामाणिकपणा, याचे वागणे कसे विचित्र असते हे सांगतांना भगवंत म्हणाले, व्याध्याचे चारा घालणें। तैसैं प्रांजळ जोगावणें। चांग्ाची अंतःकरणे। बिरू करी।। अर्थात जनावरास चारा घालणे हे पारध्याचे वागणे वरवर प्रामाणिकपणाचे दिसते. पण तो पारधी चारा पसरूनच पशुपक्ष्यांचा घात करीत असतो. सरळपणाने कोणाचेही पालनपोषण करीत असल्याचे दाखवून अज्ञानी व्यक्ती चांगल्यांची अंतःकरणे अंकित करीत असतो. शेवाळाने माखलेली गारगोटी किंवा पिकलेली निंबोळी वरवर हिरवी व पिवळी दिसते, तसे अज्ञानी व्यक्तीचे बाह्य वर्तन आकर्षण करणारे असते. त्यांचे बाह्यकर्म चांगले दिसते पण प्रत्यक्षात आतुन कोणालीही हितावह नसते. कुजा असे शरीरसंगासाठी योग्य, अयोग्य जागा पाहत नाही, तसा हा कामांध होऊन वागत असतो. पाय घालताच डबक्यातील पाणी खराब होते, त्याप्रमाणे भितीचे नांव काढताच असा व्यक्ती घाबरून जातो. कारण याला केलेल्या वाईट, चुकीच्या कर्मांची आठवण येते. आपण श्री ज्ञानेश्वरी, गाथा, गीतेचे वाचक असल्याने मोठेपणाच्या मागे लागू नये, मोठेपणा मिळावा म्हणून अपेक्षा करू नये. चांगले कर्म केले तर लोक आपोआप चांगला म्हणत असतात. आपण आपले कर्तव्य सदसदविवेक बुध्दीला स्मरण करीत जावे. आपला आपल्यावर विश्वास असेल तर सुख-दुःखात घर-सोड वृत्तीने वागण्याची वेळच आपल्यावर येत नाही. माऊलींच्या सहवासात आपण राहत असल्याने अज्ञानाची ही लक्षणे आपल्यात येणारच नाहीत, असे आपण वागायला हवे. असे वागणे आनंदलहरींना आमंत्रण देईल यात शंका नसावी. जय जय राम कृष्ण हरी।

- ज्ञानदास डॉ. विजयकुमार फड
मो. ९४२२२९६४४८

सुप्रभात

आजचा दिवस

वार : मंगळवार	दिनविशेष -
दि. ४ नोव्हेंबर २०२५	वैकुंठ चतुर्दशी पौर्णिमा
विक्रम संवत् २०८२	१०.३६ नंतर
शके - १९४७	राहू काल....
संवत्सर - विश्वावसु	रविवार : दु.४.३० ते ६.००
मास - कार्तिक	सोमवार : स. ७.३० ते ९.००
शु. चतुर्दशी (२६.०५)	मंगळवार : दु. ३.०० ते ४.३०
ऋतु - वर्षा	बुधवार : दु. १२ ते १.३०
नक्षत्र- रेवती (१२.३४)	गुरुवार : दु. १.३० ते ३.००
योग - वज्र (१५.४२)	शुक्रवार : स.१०.३० ते १२
करण - गर (१२.२४)	शनिवार : स. ९ ते १०.३०



प्रभाग क्रमांक २१ मध्ये स्वखर्चातून ड्रेनेज पाईप लाईनचे केले काम

तथा वृत्तसेवा

सोलापूर, दि. ३ नोव्हेंबर-

प्रभाग क्रमांक २२ येथील गरिबी हटाव झोप नं - २ येथे सुतकर शाळेजवळ, गायकवाड हॉस्पिटल समोर ड्रेनेज पाईप लाईन शिवराज गायकवाड यांच्या स्वखर्चातून सार्वजनिक २४० फूट लांब ड्रेनेज पाईप लाईनचे खर्चिक काम १,८०,००० हजारांचे स्वखर्चाने करून देण्याचे दिलेलं आश्वासनास त्यांनी आज पूर्णतः चालू केलं त्याची सुरुवात करण्यात आली. या वस्तीतील लोकांच्या आरोग्याचा निर्माण झालेला धोका दूर होईल, बोलल्याप्रमाणे लगेच त्या कामाची सुरुवात केली, अन्यायग्रस्त व गोरगरिबांसाठी सतत कार्यरत राहून आशिर्वाद घ्यावे असे नागरिकांनी शिवराज गायकवाड यांचे आभार मानत आशिर्वाद दिले. कोणतीही समस्या निर्माण झाल्यास मी स्वतः लक्ष देवून पाहपुरावा करेन व ते पूर्ण केल्याशिवाय राहणार नाही असा ठाम आश्वासन शिवराज गायकवाड यांनी दिले. यावेळी शिवराज गायकवाड अध्यक्ष ओम साई प्रतिष्ठान महाराष्ट्र राज्य, विश्वास नागटिळक, यशवंत जाधव, आयुब मुल्ला,सय्यद नईम, नीलकंठ भास्करे, कौसर पठाण, अफझल शेख, सचिन काकडे, दिगंबर खंदारे, रियाज तांबोळी, शिवलिंगप्पा जमादार, रसूल शेख, जावेद खान, श्रीकांत गिड्डे, हर्ष माने, देवा गायकवाड, महिंद्र गोसावी उपस्थित होते.

बहुतांश शेतकऱ्यांना ‘हमीभावा’चा फायदा नाही!

अतिवृष्टी अन् बाजार भावाने मोडले बळीराजाचे कंबरडे

तथा वृत्तसेवा,

सोलापूर, दि. ३ नोव्हेंबर-

केंद्र सरकारने खरीप, रब्बी पिकांच्या किमान आधारभूत किंमती म्हणजेच हम भावात नुकतीच वाढ जाहीर केली आहे. खरीप हंगामात सोयाबीन, कापूस, तूर, मूग, उडीद यासह १४ खरीप पिकांच्या हमीभावात ही वाढ झाली आहे. पण प्रश्न असा आहे की, हमीभाव वाढले तरी शेतकऱ्यांना खरंच फायदा होणार का? हमीभाव जाहीर झाल्यानंतर प्रत्यक्षात शेतकऱ्यांना यंदा तसा काहीही फायदा झाल्याचे दिसत नाही. अतिवृष्टीमुळे खरिपातील पिकांचे मोठे नुकसान झाले आणि जी पिके निघाली ती हलक्या प्रतीची आणि जी पिके निघाली ती हलक्या प्रतीची निघाल्याने त्यांच्या पिकांना म्हणावा तसा दाम मिळाला नाही. यामुळे शेतकरी यंदा तोट्यातच आला आहे. हमीभावाचा तर असंख्य शेतकऱ्यांना कसलाही फायदा झाल्याचे दिसत नाही.

बाजारभाव आणि हमीभाव यातील अंतर आणि सध्याची परिस्थितीचा विचार केल्यास हमीभाव वाढले असले तरी शेतकऱ्यांचा मुख्य प्रश्न आहे: बाजारभाव

वाढणार का? सोयाबीनचा सध्याचा बाजारभाव सुमारे ३५०० ते ४३०० रुपये प्रति किंटल आहे, तर नवीन हमीभाव ५३२८ रुपये आहे. म्हणजेच बाजारभाव हमीभावापेक्षा १००० रुपये कमी आहे.

कापसाचा सध्याचा बाजारभाव ७०००-७२०० रुपये प्रति किंटल आहे, तर नवीन हमीभाव ८११० रुपये आहे. याचा अर्थ बाजारभाव ८००-१००० रुपये कमी आहे. तूरीचा सध्याचा बाजारभाव ६८००-७३०० रुपये प्रति किंटल आहे, तर नवीन हमीभाव ८००० रुपये आहे. येथेही बाजारभाव ७००-१२०० रुपये कमी आहे. ही परिस्थिती फक्त या पिकांपुरती मर्यादित नाही. ज्वारी, बाजरी, मूग, उडीद, सूर्यफूल, तीळ यांसारख्या इतर पिकांचेही बाजारभाव हमीभावापेक्षा कमी आहेत. रिझर्व्ह बँक ऑफ इंडियाच्या अहवालानुसार, कडधान्य, तेलबिया आणि अन्नधान्य पिकांचे बाजारभाव हमीभावापेक्षा कमीच राहिले आहेत.

सरकारी खरेदी होतेय कमी
सरकार हमीभावाने शेतीम

ालाची खरेदी करते, पण ही

खरेदी खूपच मर्यादित असते. २०२४ मध्ये सरकारने कापसाची सुमारे ३५% आणि सोयाबीनची १५-१६% (२० लाख टन) खरेदी केली. पण बहुतांश शेतकऱ्यांना आपला माल खुल्या बाजारात कमी भावाने विकावा लागला. यामुळे शेतकऱ्यांचा तोटाच झाला. रब्बी हंगामातील पिकांचे हमीभाव पाहिले खरेदी करत नसल्याने खाजगी व्यापारी कमी भावात माल खरेदी करतात. यामुळे शेतकऱ्यांना हमीभावाचा लाभ मिळत नाही.

सरकारचे आयात धोरण

हमीभाव म्हणजे शेतकऱ्यांना किमान आधारभूत किंमत मिळण्याची हमी. पण ही हमी

सरकार कडधान्य (तूर, मूग, उडीद, हरभरा) आणि खाद्यतेलाच्या आयातीवर नियंत्रण ठेवत नाही. गेल्या वर्षी तूर, हरभरा, मसूर आणि पिवळ्या वाटाण्याची विक्रीची आयात झाली, ज्यामुळे बाजारभाव हमीभावापेक्षा कमी झाले.त्यातच सरकार हमीभावाने खरेदी करत नसल्याने खाजगी व्यापारी कमी भावात माल खरेदी करतात. यामुळे शेतकऱ्यांना हमीभावाचा लाभ मिळत नाही.

सरकारच्या धोरणातील त्रुटी

हमीभाव म्हणजे शेतकऱ्यांना किमान आधारभूत किंमत मिळण्याची हमी. पण ही हमी

‘नाटककार दळवी समजून घेताना’ उद्या सांस्कृतिक कार्यक्रम

तथा वृत्तसेवा,

सोलापूर, दि. ३ नोव्हेंबर-

मराठी रंगभूमी दिनांिमित्त बुधवारी (दि.५) रांगसवाद प्रतिष्ठानतर्फे हिराचंद नेमचंद वाचनालयाच्या लोकमान्य टिळक सभागृहात सायंकाळी ६ वाजता ‘नाटककार दळवी समजून घेताना’ या सांस्कृतिक कार्यक्रमाचे आयोजन करण्यात आल्याची माहिती प्रतिष्ठानच्या अध्यक्षा डॉ. मीरा शेंगे येानी दिली.

नाटककार जयवंत दळवी हे मराठी लेखक, नाटककार आणि पत्रकार होते. यांच्या लिखाणाची शैली आणि वैशिष्ट्ये सोलापूरकरांना कळावीत याकरिता मराठी रंगभूमी दिनाचे औचित्य साधून जयवंत दळवी यांच्या निवडक नाटकांवर आधारित या कार्यक्रमाचे आयोजन

करण्यात आले आहे. हा कार्यक्रम १ तास १५ मिनिटांचा असणार आहे. या कार्यक्रमाची संकल्पना, संहिता संकलन आणि दिग्दर्शन रांगसवाद प्रतिष्ठानच्या अध्यक्षा डॉ. मीरा शेंगे यांचे असून सूत्रनिवेदन आणि दृक्श्राव्य सादरीकरण मंजुषा गाडगीळ करणार आहेत. विविध संहितांचे अभिवाचन सुहास माड्रीकर, मनोज परांजपे, अभिज भानप, श्रीधर खेडगीकर, प्रथमेश कासार, श्रीकृष्ण जोशी, मास्टर सुजल, मास्टर श्रिया, कल्पना जोशी, वंदना प्रभू, मिहिका शेंगे, अश्विनी वाघमोडे, सावनी देशपांडे, सायली माने, कनिष्का शिवपुजे, अपूर्वा शहाणे यांचा सहभाग राहणार आहे. तर तंत्रसहाय्य उमेश बटाणे व सचिन कासेगावकर यांचे राहणार आहे.

सीईओंनी गावभेट दौरा करावा

जिल्हा परिषद प्रशासनाचे ग्रामीणमधील लोकांशी प्रत्यक्ष संबंध येतो. ग्रामपंचायतीच्या माध्यमातून विविध योजना राबविले जातात. या योजना सर्वसामान्यांपर्यंत पोहोचविण्यासाठी ग्रामपंचायत व जिल्हा परिषद अंतर्गत विविध विभागांची महत्वाची भूमिका आहे. या विभागांचे प्रमुख म्हणून जिल्हा परिषदेचे मुख्य कार्यकारी यांनी ग्रामपंचायतीला भेट देऊन पाहणी केल्यास योजनांच्या अंमलबजावणीसह त्यातील भ्रष्टाचाराचीही माहिती मिळणार आहे. तसेच नागरीकांच्या समस्यांची जाणिव होणार आहे. त्यामुळे सीईओ कुलदीप जंगम यांनी गावभेट दौरा करून प्रशासनाचे यश अपयश पाहणे गरजेचे आहे.

जिल्हा परिषदेकडे ग्रामीण भागाशी संपर्क असलेल्या वीसपेक्षा अधिक विभागांचा समावेश होतो. यामध्ये प्रामुख्याने ग्रामपंचायत, आरोग्य, शिक्षण, अंगणवाडी, पशू दवाखाना, लघुपाटबंधारे या प्रमुख विभागांसह इतर खात्यांचा कारभार चालतो. सर्वात महत्वाचे ग्रामपंचायत विभाग



जिल्हा परिषदेतून
अमोगसिध्द मुंजे
मो. 9423535294

आहे. या कार्यालयातून नागरीकांच्या जीवनाशी संबंधित अनेक गोष्टींचा कामकाज सुरू असल्याने सीईओंनी गावच्या विकासासाठी महिन्यातून एक वेळ भेट दिल्यास प्रशासनावर अंकुश राहण्यास मदत होईल. केंद्र सरकारकडून ग्रामपंचायतीकडे कोटघावधी रूपायांचा निधी येतो. मात्र या निधीवर प्रशासनाचे अंकुश नसल्याने फताटेवाडी ग्राम पंचायतीसारख्या भ्रष्टाचाराच्या घटना घडतात. तसेच वरिष्ठ अधिकार्यांच्या दुर्लक्षामुळे विस्तार अधिकारी लाचखोरीही बनणार नाहीत.

ग्रामीण भागाच्या आरोग्याच्या मोठ्या प्रमाणावर समस्या असतात. महागाईमुळे शहरातील डॉक्टरांचे उपचार परगडत नाहीत. म्हणून रूग्ण प्रथमिक आरोग्य केंद्राकडे हेलपाटे मारतात. मात्र या दवाखान्यात सोईसुविधांसह डॉक्टर व कर्मचाऱ्यांची वाणवाच असते. यामुळे गर्भवती महिलांना अनेक समस्यांना तोंड द्यावे लागत आहे. सरकारकडून सर्व सोईसुविधा देऊनही प्रशासनाच्या हलगर्जीपणामुळे रूग्णांना योग्य उपचार मिळत नाहीत. त्यामुळे अनेक रूग्णांना जीव गमवावा लागला आहे.

आरोग्य केंद्रांना सीईओंनी भेट दिल्यास सर्व कामकाज सुरळीत होण्यास मदत होईल. पशू

विभागांचे दवाखाने डॉक्टरांच्या गैरहजेरीमुळे बंद अवस्थेत दिसून येतात. ग्रामीणमधील जिल्हा परिषद शाळांमधील शिक्षक विद्यार्थ्यांना शिकविण्यापेक्षा राजकारणासह इतर कामात अधिक सहभागी असतात. वरिष्ठ अधिकाऱ्यांशी संगनमत करून शिक्षक शाळेत वारवार गैरहजर असतात. त्यामुळे विद्यार्थ्यांचे नुकसान होत आहे. तसेच अंगणवाडी कर्मचाऱ्यांना शासनाची कामे मोठ्या प्रमाणात करावे लागत असल्याने त्यांचेही विमुक्तल्यांच्या शिक्षणाकडे दुर्लक्ष होत आहे.

शेतकऱ्यांसाठी शासनाच्या विविध योजना जिल्हा परिषदेकडून राबविले जातात. शेतकऱ्यांच्या विकासासाठी असणाऱ्या अनेक योजना ग्राम पंचायतीकडून कागदावरच राबविले जातात. विविध कृषी औजारांचे वाटप करण्यात येते. यांत्रिकीकरणातून अनेक यंत्रे देण्यात येते. मात्र अनेक शेतकरी अनुदान लाभ घेण्यासाठीच या योजनेत सहभागी होतात. त्यामुळे सीईओंनी भेट देऊन पाहणी केल्यास योजनांचे फलित कळणार आहे. राज्य व केंद्र

सरकारकडून जिल्ह्यात लाखापेक्षा अधिक घरकुलांचे काम सुरू आहे. ग्रामसेवकांकडून चुकीची माहिती सांगून घरकुलचे काम उत्कृष्ट असल्याचे सांगण्यात येते. मात्र घरकुल लाभार्थ्यांना येणाऱ्या अडचणी प्रत्यक्ष भेटीतच कळणार आहे. घरकुलाचे काम पूर्ण करूनही अधिकाऱ्यांकडून बिल वेळेवर दिले जात नाही. त्यामुळे लाभार्थ्यांवर पश्चातापाची वेळ येत आहे. म्हणून सीईओंनी कार्यालयातील आढावापेक्षा प्रत्यक्ष भेटीतूनच अनुभव घेणे अपेक्षित आहे. सीईओंनी गावभेट दौरा केल्यास ग्रामपंचायतीमधील सर्व कामे वेळेवर व सुरळीत होतील. शिवाय याठिकाणी होणारी नागरीकांची आर्थिक लूटही थांबण्यास मदत होणार आहे. शाळांना भेट दिल्याने शिक्षकांची जिल्हा परिषद परीसरातील विनाकारण फिरणे बंद होऊन त्यांच्यामधील पुढारीपणही कमी होणार आहे. आरोग्य विभागातील डॉक्टरांची नियमित उपस्थिती राहणार असून रूग्णांना सर्व सोईसुविधाही त्वरीत मिळतील. याशिवाय इतर सर्व कार्यालयातील कामकाज सुरळीत चालण्यास मदत होणार आहे. म्हणून सीईओंनी त्यांच्या नियंत्रणाखाली चालणाऱ्या विभागांचे कामकाज पाहण्यासाठी महिन्यातून एक वेळ गावभेट दौरा करण्याची गरज आहे.

शेतकऱ्यांसाठी काय उपाय असू शकतात ?

हमीभावाचा खरा फायदा शेतकऱ्यांना मिळावा यासाठी हम भावाला कायदेशीर संरक्षणाची गरज असते. हमीभावाला कायदेशीर आधार द्यावा, जेणेकरून बाजारभाव हम भावापेक्षा कमी होणार नाही. कडधान्य आणि तेलबियांची आयात करताना देशातील बाजारभाव हमीभावापेक्षा कमी होणार नाही, याची खात्री करावी. तसेच सरकारने हमीभावाने जास्तीत जास्त शेतीमालाची खरेदी करावी, जेणेकरून खालाजी व्यापारी कमी भावात माल खरेदी करू शकणार नाहीत. यामुळे शेतकऱ्यांनी बाजारभाव आणि हमीभाव याची तुलना करून आपला माल योग्य वेळी विकावा.

कागदावरच राहते का? हमीभावाला कायदेशीर संरक्षण नाही. सरकार फक्त हमीभाव जाहीर करते, पण तो मिळेल याची खात्री देत नाही. सरकार आयात करताना हमीभावाचा विचार करत नाही. उलट, जास्त आयात केल्याने बाजारभाव पडतात. सरकार गहू आणि तांदळाशिवाय इतर पिकांची खरेदी फारच कमी करते.

▶ महत्वाचे...



वाचनाचा ध्यास असेल तर

यश हमखास : डॉ. फुरडे

बार्शी, दि. ३ नोव्हेंबर-

सुवर्णलता गांधी महाविद्यालय, वैराग येथे दि. ३ नोव्हेंबर रोजी विद्यार्थ्यांसाठी स्पर्धा परीक्षेची तयारी व व्यक्तिमत्त्व विकासासाठी प्रा. डॉ. रविराज फुरडे यांचे व्याख्यान आयोजित करण्यात आले. कार्यक्रम ाचे अध्यक्ष महाविद्यालयाचे प्रभारी प्राचार्य डॉ. शकील शेख, कार्यक्रम ाचे समन्वयक प्रा. डॉ. व्ही.एम. कदम उपस्थित होते. विद्यार्थ्यांना म र्गदर्शन करताना डॉ. फुरडे म्हणाले, दैनंदिन जीवनात यशाला शॉर्टकट नाही. नियोजनबद्ध व सातत्यपूर्ण अभ्यास हाच पर्याय आहे. आपण निवडलेले क्षेत्र, त्यासाठी लागणारे विविध संदर्भ, प्रश्नचित्रिकांची तयारी तसेच यशस्वी स्पर्धाकांच्या मुलाखतींचा बारकाईने अभ्यास करणे गरजेचे आहे. त्याचबरोबर मुलाखतीची तयारी व्यक्तिमत्त्वातील टापटीप इत्यादी बाबीही महत्त्वपूर्ण आहेत. अपयशाने खचून न जाता अपयश हीच खरी यशाची सुरुवात पाहून धैर्याने सामोरे जायला हवे. त्यासाठी नित्य नवे वाचन हवे हा मूलमंत्र ही दिला. दैनंदिन जीवनातील प्रेरणा प्रेरक उदाहरणाद्वारे विद्यार्थ्यांचा आत्मविश्वास वाढवण्याचा प्रयत्न केला. आयोजकांनी व विद्यार्थ्यांनी उत्स्फूर्त प्रतिसाद दिला.कार्यक्रम यशस्वीतेसाठी महाविद्यालयाचे प्राचार्य, प्राध्यापक व समन्वयक डॉ. व्ही.एम.कदम यांनी प्रयत्न केले. कदम यांनीआभार मानले.



जिराग अली चौक येथे शिवसेना

शाखेचे उद्घाटन

सोलापूर, दि. ३ नोव्हेंबर-

माजी मंत्री सिद्धाराम म्हेत्रे यांच्या प्रमुख उपस्थितीत व शिवसेना जिल्हाप्रमुख अमोल शिंदे यांच्या अध्यक्षतेखाली जोडभावी पेठ, जिराग अली चौक येथे शिवसेना शाखेचे उद्घाटन करण्यात आले. याप्रसंगी उपजिल्हाप्रमुख तुकाराम मस्के, युवा सेना कार्यकारी सदस्य सुजित खुर्द, ओबीसी सेल जिल्हाप्रमुख प्रभाकर गायकवाड, युवानेते माजिद बागवान, यासर सय्यद, अयुब पठाण, शाखाप्रमुख कल्याणी कस्तुरे, अनिकेत राठोड, शशिकांत शिंदे, अनिकेत राठोड, वैभव जवळकोटे, जैद पटेल, मुजमिल सय्यद उपस्थित होते.



श्री गणपती फार्मसीमध्ये

तिसरा राष्ट्रीय दिन साजरा

टेंभुर्णी, दि. ३ नोव्हेंबर-

औषधोत्पादन क्षेत्रातील गुणवत्ता आणि सुरक्षिततेच्या तत्वांना वाहिलेला तिसरा राष्ट्रीय दिन श्री गणपती इन्स्टिट्यूट ऑफ फार्मास्युटिकल सायन्सेस अँड रिसर्च, टेंभुर्णी येथे १० ऑक्टोबर रोजी उत्साहात साजरा करण्यात आला. या कार्यक्रमाचे उद्दिष्ट फाम र्स्युटिकल विद्यार्थ्यांमध्ये चे महत्त्व पटवून देणे आणि उद्योगातील नवीन आव्हानांसाठी त्यांना तयार करणे हे होते. कार्यक्रमाचे मुख्य वक्ते म्हणून उद्योग विशेषज्ञ विनायक पाटील आणि प्रा. डॉ. प्रशांत मि साळ यांनी सहभागी विद्यार्थ्यांना संबोधित केले. त्यांनी चा इतिहास, तत्त्वे, फार्मास्युटिकल उद्योगातील नवीनतम बदल आणि गुणवत्तापूर्ण आणि सुरक्षित औषधोत्पादनातची भूमिका यावर माहितीपूर्ण भाषणे दिली. यावेळी अध्यक्ष अॅड. विजयराव हिरवे, सेक्रेटरी डॉ. आर. डी. बेंदगुडे, उपाध्यक्ष श्री. बाबा येडेगे, प्राचार्या डॉ. रुपाली बेंदगुडे उपस्थित होते. कार्यक्रमाचे समन्वयक म्हणून ट्रेनिंग प्लेसमेंट विभाग प्रमुख प्रा. नामदेव शिंदे यांनी काम पाहिले.

व्हॉईस ऑफ मीडिया संघटनेच्या

जिल्हाध्यक्षपदी फुगारे

तभा वृत्तसेवा

सोलापूर, दि. ३ नोव्हेंबर-

‘व्हॉईस ऑफ मीडिया’ आणि ‘व्ही.ओ.एम. इंटरनॅशनल फोरम’ या पत्रकारांच्या जागतिक संघटनेची सोलापूर जिल्हा नूतन सोलापूर जिल्हाध्यक्ष (सुप्रीम) पदी बालाजी फुगारे यांची निवड करण्यात आली.‘व्हॉईस ऑफ मीडिया’ आणि ‘व्ही.ओ.एम. इंटरनॅशनल फोरम’ या पत्रकारांच्या जागतिक संघटनेची सोलापूर जिल्हा नूतन कार्यकारिणी जाहीर झाली. सोलापूर जिल्ह्यातील अनेक पदाधिकाऱ्यांचा राज्य कार्यकारिणीतही समावेश करण्यात आला आहे. संस्थापक अध्यक्ष संदीप काळे आणि प्रदेशाध्यक्ष अनिल म्हस्के यांच्या उपस्थितीत बैठकीत ही निवड करण्यात आली. बैठकीत राज्य संघटकपदी सुरज सरवदे, उपाध्यक्षपदी तौफिक नराफ, सोलापूर महानगराध्यक्षपदी धनराज बगले, तर सोलापूर ग्रामीण जिल्हाध्यक्षपदी माऊली डांगे यांची निवड करण्यात आली. राज्य कार्यकारिणी सदस्य म्हणून सौरभ वाघमोरे, मंदार लोहकरे आणि रवी लव्हेकर यांची निवड करण्यात आली आहे.सोलापूर महानगर कार्यकारिणीमध्ये उपाध्यक्ष विजय पारसेकर असून सदस्य म्हणून रश्मी मोहोळकर, आकाश इंगळे, तेजस मुद्दे, राजेश भोई, कोकणें, दत्तात्रय संपकाळ, चेतन लिधादे, भावना मंगलपल्ली, अक्षदा चव्हाण, दत्ता केरे आणि मंजुषा दोरकर यांची निवड झाली आहे.



भाजपा तीनही नगरपालिकेत ‘एकला चलो रे’ च्या भूमिकेत

अक्कलकोट तालुक्यात तीनही नगरपालिकेत भाजपा विरुद्ध सर्व पक्षांची आघाडी ?

तभा वृत्तसेवा | बसवराज बिराजदार

अक्कलकोट, दि. ३ नोव्हेंबर-

राज्य निवडणूक आयोगाने अद्याप कोणताही निवडणूक कार्यक्रम जाहीर केला नसला तरी अक्कलकोट, मैदगी आणि दधनी या नगरपालिकेच्या निवडणूका जिल्हा परिषदेच्या आगोदर होण्याचा अंदाज गृहीत धरून सर्व राजकीय पक्षांनी जोरदार मोर्चा बांधणी सुरू केली आहे. भाजपा या तीनही नगरपालिकेत ‘एकला चलो रे’ च्या भूमिकेत आहे. जर शिंदेसेनेसोबत काँग्रेसचे सुत जुळले तर काँग्रेस पक्ष, दोन्ही शिवसेना आणि दोन्ही राष्ट्रवादी यासह वंचित बहुजन आघाडी व अन्य विविध छोट्या-मोठ्या पक्षांची एकत्रित आघाडी तयार करण्याच्या जोरदार हालचाली सुरू आहेत. यामुळे शहर व तालुक्यात राजकीय वातावरण ढवळून निघाले आहे.

अतिवृष्टी आणि महाप्राच्या नुकसानामुळे राज्यात ग्रामीणच्या स्थानिक स्वराज्य संस्था निवडणूका लगेच



घेण्यासारखी स्थिती नाही. त्यामुळेच कदाचित्त आयोगाने आधी नगरपालिका निवडणूक घेण्याचा पर्याय ठेवला आहे. प्रशासन निवडणूक कार्यक्रम जाहीर करण्याआधी मतदार याद्या, आरक्षण निश्चिती आदी प्रकारची पूर्वतयारी करीत आहे. नगर पालिका आणि जिल्हा परिषदांची एकाच वेळी निवडणूक घेण्यावर आयोगाने भर दिला आहे. निकाल एकत्र की वेगवेगळे? याबाबत निर्णय झालेला नाही. नगरपालिका निवडणुका आधी झाल्या तर त्याचे निकाल मतदानानंतर दोन दिवसांनी मतमोजणी करून लावायचे की जिल्हा परिषद,

महापालिका निवडणुकांनंतर एकत्रितपणे निकाल जाहीर करायचे? आधी झालेल्या निवडणुकीचा निकाल लगेच जाहीर केला तर त्याचा परिणाम नंतरच्या निवडणुकांवर होऊ शकतो. असा आक्षेप घेतला जाण्याची शक्यता आहे. त्यामुळे राज्य निवडणूक आयोग यादृष्टीने काय निर्णय घेते ? याबाबत उत्सुकता आहे. सध्या मात्र विविध पक्षांच्या मोर्चेबांधणीला वेग आला आहे. सर्वच पक्षांच्या बैठका सध्या सुरू असून वरिष्ठ नेते हे नगरपालिका निवडणुकीसाठी कामाला लागा असे सांगत आहेत. आधी जिल्हा परिषद निवडणूक होणार नसून

नगरपालिका निवडणूक होणार असल्याचा अंदाज राजकीय पक्षाकडून व्यक्त करण्यात येत आहे. नोव्हेंबर महिन्याच्या पहिल्या किंवा दुसऱ्या आठवड्यात नगरपालिकांची निवडणूक जाहीर होईल, असा अंदाज आहे. या निवडणुकीनंतर किंवा नगर पालिकासोबत जिल्हा परिषद, पंचायत समित्यांची निवडणूक होईल आणि शेवटी जानेवारी २०२६ अखेर महापालिकांची निवडणूक होईल असा अंदाज व्यक्त होत आहे. अक्कलकोट नगरपालिकेत भाजपचे वर्चस्व असल्याने भाजपने स्वबळावर निवडणूक लढण्याचा नारा दिला आहे. मात्र भाजप विरोधी पक्षातील सर्व नेत्यांनी आघाडी करून तगडा उमेदवार देण्यासाठी जोरदार हालचाली सुरू केल्याची चर्चा रंगत आहे. दुधनी येथील नगरपालिकेचे नगराध्यक्षपद (खुले) सर्वसाधारण झाले आहे. यामुळे चुरस वाढली आहे. शिंदेसेनेकडून उमेदवार निश्चित झाला आहे, तर भाजपकडून चाचपणी सुरू आहे.

काँग्रेस पक्ष दोघांच्या भूमिकेवर लक्ष ठेवून आहे. यंदाची निवडणूक अत्यंत चुरशीची होण्याची शक्यता आहे. या निवडणुकीत म्हेत्रे कुटुंबासाठी अस्तित्त्वाची, तर भाजपसाठी प्रतिष्ठेची लढाई ठरणार आहे. मैदगी शहरावर नेहमी स्थानिक गटाचे वर्चस्व राहिले आहे. खालची व वरची समित्यांची निवडणूक होईल आणि शेवटी जानेवारी २०२६ अखेर महापालिकांची निवडणूक होईल असा अंदाज व्यक्त होत आहे. अक्कलकोट नगरपालिकेत भाजपचे वर्चस्व असल्याने भाजपने स्वबळावर निवडणूक लढण्याचा नारा दिला आहे. मात्र भाजप विरोधी पक्षातील सर्व नेत्यांनी आघाडी करून तगडा उमेदवार देण्यासाठी जोरदार हालचाली सुरू केल्याची चर्चा रंगत आहे. दुधनी येथील नगरपालिकेचे नगराध्यक्षपद (खुले) सर्वसाधारण झाले आहे. यामुळे चुरस वाढली आहे. शिंदेसेनेकडून उमेदवार निश्चित झाला आहे, तर भाजपकडून चाचपणी सुरू आहे.

जळोली शाळा व्यवस्थापन समिती अध्यक्षपदी हनुमंत नरसाळे



उपाध्यक्षपदी साधना किर्ते

तभा वृत्तसेवा,

करकंब, दि. ३ नोव्हेंबर-

जि. प. प्रा. शाळा जळोली व विद्यार्थ्यांच्या सर्वांगीण विकासासाठी, भौतिक सुविधा उपलब्ध करून शाळेच्या प्रगतीसाठी सदैव प्रयत्नशील असणाऱ्या शाळा व्यवस्थापन समितीची निवड खेळीमेळीच्या वातावरणात संपन्न झाली. याप्रसंगी विद्यार्थी, विद्यार्थिनींच्या पालकांची बैठक बोलावून शासनाच्या परिपत्रकानुसार सदस्यांची निवड करण्यात आली. अध्यक्ष म्हणून हनुमंत सखेराव नरसाळे तर उपाध्यक्षपदी साधना दत्तात्रय किर्ते यांची तर रमेश थोरात, तानाजी चांदणे, दीपक कोळेकर, चंद्रकांत फाळके, संजय शिंदे, मधुकर शिरसाट, पार्वती

काळे, पिन्वाई टिंरे, मोहिनी सुतार, प्रियंका मगर, रूपाली पारडे,बाळासाहेब नरसाळे यांची सदस्यपदी सर्वानुमते निवड करण्यात आली.

मावळते आणि नवनियुक्त अध्यक्ष, उपाध्यक्ष व सर्व सदस्यांचा शाळेच्यावतीने सत्कार करण्यात आला. सभेचे कामकाज मुख्याध्यापक अनिल जगताप यांनी पाहिले. यावेळी जळोली गावचे पदाधिकारी समाधान नरसाळे, बलभीम नरसाळे, मनोज नरसाळे, महेश नरसाळे, शिक्षक गणेश जाधव, सरपंच ज्योतीराम मर्दने, माजी अध्यक्ष बाळासो नरसाळे,उपाध्यक्ष शहाजी नरसाळे उपस्थित होते.

सहशिक्षक जयवंत कापसे, नागनाथ गायकवाड, कैलास नरसाळे, सिध्देश्वर लोढे, ज्ञानेश्वर दुधाणे, बाळासाहेब खांडेकर, शिक्षिका देवकी कलढोणे (दुधाणे) उपस्थित होते.



यशवंतराव चव्हाण प्रशालेमध्ये ३० वर्षांनी जमले विद्यार्थी

जुन्या आठवणींना उजाळा

तभा वृत्तसेवा,

वैराग दि ३ नोव्हेंबर

श्री. नर्मदेश्वर शिक्षण प्रसारक मंडळ मळेगांव संचलित यशवंतराव चव्हाण प्रशालेम ध्ये १९९५ मधील दहावीच्या विद्यार्थ्यांचा व शिक्षकांचा स्नेहमेळावा संपन्न झाला. माजी मुख्याध्यापक अशोक मुंढे, माजी विद्यार्थ्यांनी शाळेचं काम दत्तात्रय शिंगाडे, के जी गव्हाणे,

अशोक जाधव, सुधाकर जाधव, चालावे यासाठी शाळेला २५००० रुपये मुख्याध्यापक संभाजी जाधव यांच्याकडे R.O. plant साठी दिले. शेवटी सर्वांनी एकत्रीतरत्या भोजनाचा आनंद घेतला. कार्यक्रम यशस्वी करण्यासाठी विलास दावणे व सर्व सहकारी मित्रांनी परिश्रम घेतले.

सुर्दी येथील ज्ञानेश्वर डोईफोडे व अक्षय कालेंनी मिळवले एमपीएससी परीक्षेत यश

तभा वृत्तसेवा,

वैराग, दि. ३ नोव्हेंबर-

महाराष्ट्र लोकसेवा आयोगाने घेण्यात आलेल्या राज्यसेवा परीक्षेचा निकाल लागला. यामध्ये बार्शी तालुक्यातील सुर्दी येथील ज्ञानेश्वर सुभाष डोईफोडे यांनी १३५ वी रँक मिळवून घवघवी यश मिळवले सुर्दी सह परिसरातील गावात सोयी सुविधा उपलब्ध नसतानाही शिक्षणाची कास धरून अधिकारी होणे हे फार मोठी गोष्ट आहे.

हेच बार्शी तालुक्यातील सुर्दी गावातील ज्ञानेश्वर डोईफोडे व अक्षय काळे यांनी १००वी रँक घेत सहाय्यक आयुक्त स्टेट टॅक्स या क्लासवन पोस्ट काढून दाखवले, ज्ञानेश्वर डोईफोडे यांचे प्राथमिक शिक्षण जिल्हा परिषद



शाळा सुर्दी व माध्यमिक शिक्षण दिलीपराव सोपल विद्यालय सुर्दी येथे झाले आहे. महाविद्यालयीन शिक्षण शेगांव येथे झाले ज्ञानेश्वर डोईफोडे हे २०१६ पासून स्पर्धा नसतानाही शिक्षणाची कास धरून आतापर्यंत त्यांनी ३५ वेळा मेन्स दिली होती परंतु त्यांना अपयश येत होते. त्यांना २०२४ मध्ये ग्रामविकास अधिकारी म्हणून यश मिळाले, त्यानंतर त्यांनी स्पर्धा परीक्षेचा अभ्यास चालू ठेवला आणि २०२५ मध्ये क्लासवन पोस्ट काढली आहे. मनामध्ये जिद्द आणि ध्येय पूर्ण करण्यासाठी लागणारी

उर्मी असेल तर तुमची आर्थिक किंवा कौटुंबिक परिस्थिती कशीही राहू द्या त्याचा कुठल्याही प्रकारचा परिणाम व्यक्तीवर होत नाही व तो अखंड ध्येय पूर्ण करण्याच्या आसक्तीने त्या दृष्टिकोनातून अपार कष्ट करतो व यश मिळवतो. तसे पाहायला गेले तर जीवनामध्ये अशी कुठलीही गोष्ट नाही कि ती माणसाला आयुष्यभर रखडवून ठेवेल किंवा यशापासून दूर ठेवेल. जर आपण विविध प्रकारच्या स्पर्धा परीक्षांचा विचार केला तर असंख्य विद्यार्थी विद्यार्थिनी या परीक्षांची तयारी करतात. म्हटले जाते की या परीक्षांच्या तयारीसाठी खूप व्यवस्थित पद्धतीचे वातावरण किंवा कोचिंग क्लासेसची आवश्यकता असते, असे डोईफोडे यांनी सांगितले.

पावसामुळे पिलीव परिसरात रब्बी हंगाम रखडला

वापसा नसल्यामुळे शेतकरी हतबल

तभा वृत्तसेवा,

पिलीव, दि. ३ नोव्हेंबर-

महाराष्ट्रसह सोलापूर जिल्ह्यात यंदा समाधानकारक पाऊस झाला. यंदा खरेतर कधी नव्हे तो मे महिन्यातच जोरदार पाऊस झाला. तेव्हापासून ते नोव्हेंबर महिना सुरू झाला तरीही पाऊस थांबण्याचे नावच घेईना यामुळे यंदा चार महिने असणारा पावसाळा सहा महिने झाला तरीही पाऊस काही केल्या थांबेना, शेतकऱ्यांना मात्र पाऊस जास्त झाला तरी नुकसानच नाही झाला तरीही अडचणच अशी विदारक परिस्थिती सध्या पाहावयास मिळत असुन यंदा मात्र पाऊस बंद होईना म्हणून शेतकरी हतबल झाला आहे.

कारण खरीप हंगामातील पिके काढल्यावर काही शेतकऱ्यांनी जमिनीची मशागत करून ठेवली आहे तर काही शेतकऱ्यांना वापसा नसल्यामुळेच



मशागत करता येईना यामुळेच रब्बी हंगामातील ज्वारी, गहू, हरभरा, मका, पेरणी कांदा लागवड, ऊस लागवड केवळ दररोज येणाऱ्या पावसामुळे म्हणजेच वापसा नसल्यामुळेच पेरणी करता येईना, अशी विदारक परिस्थिती सध्या शेतकऱ्यांसमोर निम ण झाली आहे. खरेतर दिवाळी सणानंतर शेतकरी गहू, हरबरा, पेरणी करतो पण यंदा मात्र वापसाच नसल्यामुळेच पेरणी रखडली आहे.

खरेतर गहू किंवा हरभरा पेरणी दिवाळीनंतर थंडी सुरू झाली की पेरतात पण यंदा नोव्हेंबर महिना उजाडला तरी पाऊसच सुरू असल्यामुळे थंडीचा अद्यापही पताच नाही. यंदाच्या पावसाळ्याने चार महिन्या ऐवजी सहा महिने तळ ठोकला आहे.

कांदा लागवड खोळंबली

दिवाळीनंतर पिलीव परिसरातील सुळेवाडी, बचेरी व इतर गावात मोठ्या प्रमाणात कांदा लागवड करतात पण यंदा रानात पाणी असल्यामुळेच कांदा लागवड पूर्णपणे खोळंबली आहे. सध्या पिलीवसह, झिंजेवस्ती, कुसमोड, सुळेवाडी, बचेरी, शिंगोर्णी गावातील अनेक भागात वापसा नसल्यामुळेच ट्रॅक्टर रानात जातच नाही. पिलीवसह दुष्काळी पट्ट्यातील सर्वच गावातील ओढे, नाले, बंधारे तुडुंब भरले आहेत. पाणी भरपूर असूनही पावसामुळे पिके करता येत नाहीत, अशी विदारक चित्र या भागात पाहावयास मिळत आहे.

यामुळेच शेतकरी सध्या रानात पिक नसल्यामुळे हतबल झाला आहे.

आपला जिल्हा

सोलापूर तरुण भारत, सोलापूर येथून प्रकाशित केले. आवृत्ती सातारा, संभाजीनगर, नॉर्देड, परभणी, हिंगोली, जालना व बीड, तसेच विजयपूर, कलबुर्गी, बीदर (कर्नाटक) येथून प्रकाशित केले.

१२ | मंगळवार, ४ नोव्हेंबर २०२५

▶ महत्त्वाचे

माढ्याच्या विठ्ठल मंदिरास सहा किलो चांदीची प्रभावळ अर्पण

माढा, दि. ३ नोव्हेंबर- माढा शहरातील कसबा पेठ कानडे गह्ठी येथील ऐतिहासिक विठ्ठल मंदिरास पुणे आंबेगाव तालुक्यातील गोहे बुद्रुक या गावच्या शिवाजी हरिभाऊ गेंगजे या भक्ताकडून तब्बल ९ लाख किंमत असलेले सहा किलो वजनाच्या चांदीचे प्रभावळ श्री विठ्ठल चरणी कार्तिकी एकादशीच्या निमित्ताने अर्पण करण्यात आले आहे. शिवाजी गेंगजे हे मूळचे आंबेगाव येथील रहिवासी आहेत ते माढा येथे रयत शिक्षण संस्थेच्या कला व वाणिज्य महाविद्यालयात सेवेस होते ते सध्या सेवानिवृत्त झाले आहेत. माढा येथे नोकरी कालावधी त्यांची येथील विठ्ठलावर श्रद्धा निर्माण झाल्याने त्यांनी श्री विठ्ठल मंदिरा चांदीचे प्रभावळ अर्पण केले आहे. प्रा. गेंगजे यांनी मंदिरास प्रभावळ अर्पण केल्याने श्री विठ्ठल मंदिर कसबा पेठ यांच्या वतीने त्यांचे आभार मानण्यात आले आहे. मंदिर उत्सव समितीकडून शिवाजी गेंगजे व त्यांच्या पत्नी यांचा यावेळी सत्कार करण्यात आला. याप्रसंगी कीर्तनकार हभप प्रतीक्षा बनकर, प्रसाद गेंगजे, नारायण भांगे, अजित गवळी, अनिल शाहणे, दिनकर चव्हाण, मंदिराचे पुजारी बापू कुंभेजकर, गणेश भांगे उपस्थित होते.



उपमुख्यमंत्री एकनाथ शिंदेकडे दुधनी भुयारी गटारास ६३ कोटींची मागणी

माजीमंत्री सिध्दाराम म्हेत्रे यांची मागणी

अक्कलकोट, दि.३ नोव्हेंबर- तालुक्यातील दुधनी नगरपरिषद नगरोस्थान महाअभियान अंतर्गत भुयारी गटार योजनेच्या कामास प्रशासकीय मान्यता देऊन निधी उपलब्ध करून देण्याची मागणी उपमुख्यमंत्री ना. एकनाथ शिंदे यांच्याकडे माजी गृहराज्यमंत्री सिध्दाराम म्हेत्रे यांनी केली आहे. उपमुख्यमंत्री ना. एकनाथ शिंदे यांनी कार्तिकी एकादशीसाठी पंढरपूर येथे आले असता माजी मंत्री म्हेत्रे यांनी भेट घेऊन लेखी मागणी केली. यामध्ये दुधनी नगरपरिषद नगरोस्थान महाअभियान अंतर्गत दुधनी नगरपरिषद शहरात भुयारी गटार योजना प्रस्तावित असून या योजनेचा प्रकल्प अहवाल, अंदाजपत्रक व आराखडा तयार करण्यात आला. नगरपरिषद दुधनी भुयारी गटार योजनेस ६३ कोटींचे अंदाजपत्रकास तांत्रिक मान्यता मिळालेली आहे. आपल्या स्तरावरून या योजनेस प्रशासकीय मान्यता देऊन निधी उपलब्ध करून देण्यात यावी, अशी मागणी केली. यावेळी महिला संपर्क प्रमुख अनिता माळगे, तालुका प्रमुख बाबासाहेब पाटील, प्रथमेश म्हेत्रे, गुरूशांत ढंगे, स्वीयसहाय्यक सोमनाथ चिकलंडे आदी उपस्थित होते.



बार्शीतील ‘एमआयटी व्हीजीएस’च्या विद्यार्थ्यांची शैक्षणिक सहल

बार्शी, दि. ३ नोव्हेंबर- येथील एमआयटी व्हीजीएसच्या इयत्ता पहिली ते दहावीच्या विद्यार्थ्यांनी शैक्षणिक सहलीद्वारे चौडी, कर्माळा, परंडा येथील विविध स्थळांना भेट देऊन माहिती घेतली. प्रथम पुण्यश्लोक अहिल्याबाई होळकर यांचे जन्मस्थान चौडी येथे पुण्यश्लोक अहिल्याबाईंचे स्मारक व त्यांच्या जीवनावर प्रकाश टाकणारे प्राचीन शिल्प पाहिले. बागेत बारा राशींचे माहिती फलक व प्रतिकात्मक पुतळे पहायला मिळाले. यातून विद्यार्थ्यांना ऐतिहासिक ठेवा व ज्ञानमुल्यांची ओळख करून देण्यात आली. त्यानंतर कर्माळा येथील प्रसिद्ध कमलादेवी मंदिरास भेट दिली. शेवटी परंडा तालुक्यातील प्रसिद्ध भुईकोट किल्ला या ठिकाणी भेट देण्यात आली. प्राचीन तोफा, मंदिरे, मजिद हे एकतेचे प्रतीक आहे याची जाणीव व ओळख विद्यार्थ्यांना प्रत्यक्ष अनुभवता आली. या सहलीच्या माध्यमातून विद्यार्थ्यांना इतिहास, संस्कृती व श्रद्धेचा प्रत्यक्ष अनुभव करून देणे हा होता. विद्यार्थ्यांनी या सहली दरम्यान शिस्त, उत्साह व एकोपा दाखवला. मुख्याध्यापक अनिश नाथ यांनी अशा सहलीतून विद्यार्थ्यांच्या ज्ञानामध्ये वाढ होते व विविध अनुभव मिळतात, असे सांगितले. तसेच सहल नियोजनबद्ध पार पाडण्यासाठी प्रयत्न करणाऱ्या सर्व शिक्षक व शिक्षकेतर कर्मचाऱ्यांचे कौतुक केले.

साहित्यिक आबासाहेब घालणे यांच्या ‘लावण्या’ कथा संग्रहाचे उद्या प्रकाशन

तभा वृत्तसेवा, बार्शी, दि.३ नोव्हेंबर- साहित्यिक आबासाहेब घावटे यांचे लावण्या या कथासंग्रहाचे प्रकाशन कवी कालिदास मंडळ व महाराष्ट्र साहित्य परिषद पुणे, शाखा बार्शी यांचे संयुक्त विद्यमाने बुधवार दि. ५ नोव्हेंबर रोजी देशपांडे हॉल, उपळाई रोड बार्शी येथे सकाळी ११ वा. होणार आहे. उपजिल्हाधिकारी सदाशिव पडदुणे,यांच्या

हस्ते तर म.सा.प. शाखा, बार्शीचे अध्यक्ष पां. न. निपाणीकर यांचे अध्यक्षतेखाली हा प्रकाशन समारंभ संपन्न होणार आहे. यासाठी ज्येष्ठ साहित्यिक मुकुंदराज कुलकर्णी, संत साहित्याचे गाढे अभ्यासक व लेखक दत्ता गोसावी तसेच कवी, लेखक आणि कवी कालिदास मंडळाचे अध्यक्ष रामचंद्र इकारे यांची प्रमुख उपस्थिती लाभणार आहे. श्री. घावटे यांचे काही साहित्यकृतींचा

महाराष्ट्र व कर्नाटक राज्य शालेय अभ्यासक्रमात समावेश आहे. घावटेच्या साहित्यकृतींना आजवर अनेक मानाचे पुरस्कार प्राप्त झालेले आहेत. या प्रकाशन सोहळ्यासाठी साहित्यप्रेमींनी आवर्जून उपस्थित रहावे, असे आवाहन लेखक घावटे आणि संयोजक साहित्य संस्था कवी कालिदास मंडळ व महाराष्ट्र साहित्य परिषद शाखा बार्शी यांनी केले आहे.

www.tarunbharat.org

तरुण भारत

जातो माधारी पंढरीनाथा । तुझे दर्शन झाले आता ॥

पुढच्या वर्षी तुझ्या भेटीला येण्याये बळ दे म्हणत वारकऱ्यांनी घेतला पंढरीचा निरोप

तभा वृत्तसेवा, पंढरपूर, दि.३ नोव्हेंबर- कार्तिकी यात्रेनिमित्त विठ्ठलाच्या दर्शनासाठी आलेल्या लाखो वैष्णवांनी एकादशीचा अनुपम्य सोहळा डोळे भरून अनुभवत परंपरे घराण्यातून चालत आलेली

पुढच्या वर्षी भेटीला येण्यासाठी बळ दे

बोला पुंडलिक वरदे हरि विठ्ठल । श्रीज्ञानदेव तुकाराम ॥ पंढरीनाथ भगवान की जय ॥।। असा जयघोष करीत येथील विठ्ठल मंदिराच्या पश्चिम व्दारात तसेच महाव्दारात उभे राहून दोन्ही हाताने स्वतःचे कान पकडून वारकरी विठ्ठल विठ्ठल म्हणून उड्या मारीत सावळ्या परम्पऱ्याकडे क्षमा याचना करून काही चुकले असेल तर माफी कर, पुढच्या वर्षी तुझ्या भेटीला येण्यासाठी बळ दे असे म्हणत त्याचा निरोप घेत होते. या वेळी एकीकडे वारी पोहचल्याचा आनंद तर दुसरीकडे निरोप घेताना झालेली त्यांची अवस्था त्यांच्या डोळ्या खालील पापण्याच्या ओलाव्या वरून स्पष्ट जाणवत होती.



पंढरपूर : कार्तिकी यात्रा पोहच करून आपल्या गावाकडे परत जाण्यासाठी वारकरी भाविकांनी येथील रेल्वे स्टेशनवर सोमवारी पहाटे पासून मोठी गर्दी केलेली होती.

वारी पोहच केली. विठुरायाच्या भेटीला पुढच्या वर्षी येण्याची मनोमन इच्छा व्यक्त करून मोठ्या जड अंतःकरणाने पंढरीचा आज निरोप घेतदमण

येथील बस तसेच रेल्वे स्थानकावर पहाटे पासून भाविकांची परतीच्या व्यापारी मात्र चिंतेत होते. दरम्यान पहाटे प्रवासासाठी मोठी गर्दी होती. यावर्षी पावसाने संपूर्ण राज्यात अक्षरशः धुमाकूळ डोक्या खालील पापण्याच्या ओलाव्या वरून स्पष्ट जाणवत होती.

वारी फेल ; पुढील आर्थिक नियोजनाबद्दल चिंता

या वर्षी राज्याच्या विविध भागात झालेला मुसळधार पाऊस आणि पावसामुळे अनेक ठिकाणी निर्माण झालेली पूरपरिस्थिती यामुळे ग्रामीण भागात शेतकऱ्यांचे तसेच शहरी भागात नागरिकांचे मोठे नुकसान झाले. त्यामुळे कार्तिकी यात्रेवर याचा मोठा परिणाम झाला. प्रशासनाने यावर्षी आठ ते नऊ लाख भाविक असा अंदाज बांधला होता. मात्र प्रत्यक्षात चार ते पाच लाख यात्रा कशीबशी भरल्याचे दिसून आले. यात्रेमध्ये वारकऱ्यांची संख्या कमावलीची रोडावल्याने आर्थिक उलाढालीवर त्याचा मोठा परिणाम झाला. वारी फेल गेल्या मुळे पुढील आर्थिक नियोजन कसे करायचे या बद्दल येथील स्थानिक व्यापाऱ्यांनी चिंता व्यक्त केली.

तुझे दर्शन झाले आता ॥ या भावनेने मोठ्या जड अंतःकरणाने परतीच्या प्रवासासाठी रवाना झाले. फड परंपरेतील वारकरी मात्र पौर्णिमेचा काला करून माधारी जातात.

वारकरी हाच आमचा व्हीआयपी : उपमुख्यमंत्री शिंदे

सद्गुरू (वै,) धुंडामहाराज देगलूरकर मठात संतपूजन स्ोहळा

तभा वृत्तसेवा, पंढरपूर, दि.३ नोव्हेंबर- कार्तिक एकादशीच्या पवित्र महापर्वानिमित्त येथील विठ्ठल मंदिरात श्रीपांडुरंग-रुक्मिणी मातेची शासकीय महापूजा संपन्न झाल्यानंतर राज्यातील तसेच श्रीक्षेत्र पंढरपूर क्षेत्रातील सकल ज्येष्ठ कीर्तनकार, संत साहित्य अभ्यासक आणि संतवंशज यांचा संतपूजन सोहळा उपमुख्यमंत्री एकनाथ शिंदे यांच्या हस्ते श्रद्धापूर्वक पार पडला.

अनेक वर्षे देवाची पूजा केल्यानंतर संतांच्या पूजेचा मानस उपमुख्यमंत्री शिंदे यांच्या मनी होता. या भावनिक संकल्पनेतून वारकरी हाच आमचा व्हीआयपी आहे हा संदेश देत त्यांनी संत परंपरेसाठी कृताज्ञता व्यक्त केली. प. पू. श्रीगुरु श्री चैतन्यमहाराज देगलूरकर यांनी उपस्थित सर्वांच्या वतीने मनोगत व्यक्त करत आशीर्वाद दिले. या भव्य सोहळ्याचे संयोजन शिवसेना धर्मवीर आध्यात्मिक सेना तर्फे करण्यात आले. उमेश महाराज बागडे यांनी वारकरी संप्रदायाची भूमिका व संप्रदायाचे एकनाथ शिंदे वरील प्रेम याबद्दल मनोगत व्यक्त केले. यावेळी संत साहित्याचे ज्येष्ठ अभ्यासक पू. श्रीगुरु



पूरग्रस्त भागातील गावांना भजन साहित्य भेट

याप्रसंगी पूरग्रस्त भागातील शंभर गावांना भजन साहित्य पखवाज, टाळ, वीणा व ग्रंथसंपदा भेट स्वरूपात देण्याच्या उपक्रमाचा शुभारंभही उपमुख्यमंत्री एकनाथ शिंदे यांच्या हस्ते करण्यात आला.

चैतन्य महाराज देगलूरकर, श्रीगुरु चंद्रशेखर महाराज देगलूरकर, श्रीगुरुराज महाराज देगलूरकर, श्रीगुरु प्रमोदमहाराज जगताप यांच्यासह अनेक संतपरिवारातील मान्यवरांशी एकनाथ शिंदे यांनी आत्मीय संवाद साधला. शेकडो वर्षांची संतपरंपरा जपणाऱ्या या संतमंडळींशी पारिवारिक वातावरणात हितगुज साधण्यात आले. संत नामदेव महाराज, संत तुकाराम महाराज, संत गंगाकाका शिरवळकर यांचे वंशज, संत निवृत्तीनाथ संस्थान संत मुक्ताई संस्थान विश्वस्त, बडवे-

पंढरपूर येथील नामसंकीर्तन सभागृहासाठी २० कोटींची मागणी

माजी आमदार प्रशांत परिचारकांनी घेतली उपमुख्यमंत्री शिंदे यांची भेट

तभा वृत्तसेवा, पंढरपूर, दि.३ नोव्हेंबर- पंढरपूर नामसंकीर्तन सभागृहाचे काम अंतिम टप्प्यात असून यासाठी २० कोटी रुपये निधीची मागणी माजी आमदार प्रशांत परिचारक यांनी उपमुख्यमंत्री एकनाथ शिंदे यांच्याकडे केली.

कार्तिकी एकादशीला महापूजेसाठी आलेल्या उपमुख्यमंत्री शिंदे यांची भेट घेऊन म।जी आमदार परिचारक यांनी ही मागणी केली. राज्यातील सर्वात मोठे तीर्थक्षेत्र असणाऱ्या पंढरपूर येथे विविध धार्मिक व सामाजिक कार्यक्रम वर्षभर संपन्न होत असतात. यासाठी येथे भव्य नामसंकीर्तन सभागृह उभा करावे अशी मागणी परिचारक यांनी मुख्यमंत्री देवेंद्र फडणवीस यांच्याकडे केली होती. याची दखल घेऊन सदर कामास मंजूरी देण्यात आली आहे. पंढरपूर शहरात नामसंकीर्तन सभागृहास महाराष्ट्र शासनाकडून मंजूरी मिळाली होती. सदर काम एकी एकुण अंदाज पत्रकीय किंमत ३९ कोटी ४७ लाख होती. आता पर्यंत २५ कोटी इतका निधी पंढरपूर नगरपरिषदेस प्राप्त झालेला आहे. प्राप्त झालेल्या निधीतून झालेल्या कामाची



बिले देण्यात आलेली आहेत. सध्याच्या कामाच्या अंदाज पत्रकामध्ये वाढ झाली आहे. प्रकल्पाच्या दुसऱ्या टप्प्यातील वॉल कंपाऊंड, प्लम्बिंग, अग्रीशमन व विद्युत आदी ७० टक्के काम पूर्ण झालेले आहे.

तिसऱ्या टप्प्यातील नामसंकीर्तन सभागृहाचे अंतर्गत रस्ते, भुयंड विकास अंतर्गत रस्ते सुधारणा, फर्निचर व्यवस्था, विद्युत व्यवस्था, सिसिटीव्ही कॅमेरे, सौरऊर्जा कामे व रोहिर स्थलांतरण इ. कामे करणेचे असून यासाठी २० कोटी रुपये निधी मिळावा अशी मागणी श्री.परिचारक यांनी उपमुख्यमंत्री शिंदे यांची भेट घेऊन केली. याबाबतचे निवेदन त्यांना दिले आहे. सदर मागणीबाबत उपमुख्यमंत्री यांनी सकारात्मक प्रतिसाद दिला असल्याचे श्री.परिचारक यांनी सांगितले.

सोलापूर ग्रामीण भाजपा जिल्हा कार्यकारिणी जाहीर

८३ जणांच्या कार्यकारणीत महिलांसह युवकांना संधी

जिल्हाध्यक्ष शशिकांत चव्हाण यांची माहिती

तभा वृत्तसेवा, सोलापूर, दि. ३ नोव्हेंबर- भारतीय जनता पार्टी सोलापूर पूर्व ग्रामीणची नवी जिल्हा कार्यकारिणी अखेर जाहीर झाली असून, ही कार्यकारिणी सर्वसमावेशक असल्याचे जिल्हाध्यक्ष शशिकांत चव्हाण यांनी पत्रकार परिषदेत सांगितले.

गेल्या अनेक महिन्यांपासून कार्यकारिणी जाहीर करण्याची प्रक्रिया रखडली होती. अखेर चव्हाण यांनी ८३ सदस्यांची कार्यकारिणी जाहीर केली असून, काही पदे अद्याप रिक्त असून ती लवकरच भरली जाणार असल्याची माहिती त्यांनी दिली.

जाहीर करण्यात आलेले पदाधिकारी असे : **उपाध्यक्ष :** मोतीराम राठोड, राम जाधव, रामचंद्र होनराव, प्रणव परिचारक, प्रकाश चौरे, सोनाली गवळी, प्रभावती पाटील, पिंटू राजूत, बापू गोडसे.

सरचिटणीस : संतोष मोगले, विकास वाघमारे, प्रदीप पाटील, **चिटणीस :** यतीन शहा, गणेश भोसले, गणेश अधट्टारव, महेश सोहनी, सुनील डोंबे, सुनील थोरबोले यांची तर **कोषाध्यक्ष :** विश्वास चव्हाण.

कार्यकारिणीत महिलांना व युवा पदाधिकाऱ्यांना प्राधान्य देऊन सर्वाना न्याय दिला असल्याचे चव्हाण यांनी स्पष्ट केले. शहर कार्यकारिणी जाहीर झाल्यानंतर काहींनी राजीनामा दिल्याच्या चर्चांवर विचारले असता, ‘‘सर्वाना विश्वासात घेऊन ही कार्यकारिणी बनवली आहे, त्यामुळे कोणीही राजीनामा देणार नाही,’’ असा विश्वास चव्हाण यांनी व्यक्त केला. माजी आमदार राजन पाटील यांनी भाजपमध्ये प्रवेश केल्याने पक्षाची ताकद वाढली असून त्यांच्या नेतृत्वावातच मोहोळमधील दोन नगरपालिका कमळ चिन्हावर जिंकू, असा आत्म विश्वास चव्हाण यांनी व्यक्त केला. या पत्रकार परिषदेला विकास वाघमारे उपस्थित होते.

